

<<< یوځای لیکل شوي، هرکله چي دي د زده کړي توان له لاسه ورکړ
زور يې، هغه که شل کلنۍ کي وي او که يا هم اتيا کلنۍ کي وي.>>>

د رڼا دريځه

سید عبدالله نظامی د فیسبوکی لیکنو ټولګه!!!

Ketabton.com

لیکنه: سید عبدالله نظامی

راتولونه او ترتیب: اجمل هیوادمل

بِسْمِ اللَّهِ الرَّحْمَنِ الرَّحِيمِ

زما خبري :

لکه څنگه چې مور په رښتيني ژوند کې کوبښښ کوو ښه او لوستي ملگري و لرو همداسي بايد په مجازي دنيا (سوشل ميډيا) کې څو چنده کوبښښ وکړو چې لوستي، منلي او په مسايلو اگاه خلک ملگري کړو که له يوې خوا سوشل ميډيا زموږ قيمتي وخت را بربادوي له بل اړخه بايد مور هم يو څه ترې حاصل کړو او دا هغه وخت شوني ده چې ښه او متدين خلک وڅارو •

د سوشل ميډيا له پيله تر اوسه کوبښښ کوم او کړی می ده چې ښه اشخاص پيدا او تعقيب يې کړم چې خوشبختانه پکې بريالی شوی يم يو له دغو اشخاصو څخه سيد عبدالله نظامي ده هر کله چې په فيسبوک ليکنه کوي نو ليکنه يې ډيره مقنع هر اړخيزه او په دلایلو استواره وي چې هر شخص کولی شي ډير څه ترې اخذ کړي مگر په تاسف سره زموږ ډيری ځوانان يا علمي قدرونه ملگري کوي نه او يا يې موندلی نشي په دغه خاطر مي اراده وکړه چې د نظامي صيب ځيني ليکنې راټولي او د کتاب په بڼه يې نشر کړم تر څو هغو خلکو ته ورسيرې چې د ځوان علمي شخصيت له ليکنو محروم دي.

قلم يې هسک او روان اوسه!!!

اجمل هېوادل

پکتيا مرکز گريدز ابراهيم خيل

❖ غچ اخستل دويم وار په هماغه کچه کړاو دی له څه چې ته لومړی
خُل زورېدلی يي. خدای تر ټولو ښه انتقام اخستونکی دی، ملامت
ور وسپاره او ته ترې ځه.

❖ د رواني کرارۍ يوه اغېزناکه درملنه دا هم ده چې انسان هرې پېښې
او هرې خبرې ته غبرگون ونه لري. د احساساتو کابو د ځان
خوندیتوب مهمه لاره ده.

❖ د ودانۍ پر وره څرېدلې دره لیکل شوي:
د لوی فکر څښتن پر نظریو او نوبتګرو مفکرو غږیږي، د منځنۍ
کچې وګړي پر پېښو بحثونه کوي، او د ټیټې کچې انسانان د خلکو په
اړه خبرې کوي.

❖ یو عالم پوښتل کېږي د کوم دلیل له مخې مور ويلي شو چې
حضرت محمد صلی الله علیه وسلم ښه مشر او رهبر و؟

ځواب ویونکی په اوس کې د یوه مشهور امریکایي لیکوال او پوهنتوني
استاد، دوه کتابونه وریادوي چې پکې د مشرتابه ځانګړنو او ښه رهبر
په تړاو څېړنه او ارزونه شوي. په دغو څېړنو کې معلومه شوې چې تر
ټولو بريالی مشر هغه دی چې خپلو خلکو ته ریښتیا وايي، پر کړو ژمنو
ولار وي، او تېر ایستونکی نه وي.

عالم دغو څېړنو ته په اشاره وايي زموږ رسول الله په خپل ژوندانه د
ریښتینولۍ، امانت ساتنې او نرمو اخلاقو له امله د امین نوم ګټلی و، هغه
نوم چې نا مسلمانو وګړو هم پرې باور درلود نو ځکه ويلي شو چې هغه
د نړۍ په مشرانو کې تر ټولو ښه مشر و.

❖ د ژمنو ماتول او پر خبره نه ودرېده لومړی د همدغه ماتونکي څټ کبروي، ځکه د تل لپاره خلکو کې باور بايلي که يې هر څومره عمر او علم ډېريري.

څه چې خالق تعالی پرې ټينگار کړی ترې سر غړول، حتمي ده چې سزا لري.

"و افوا بالعهد ان العهد كان مسئولا (سوره اسراء)"

❖ که يو څوک په ناسته لمونځ کوي، د بدعاتو تور پرې مه پوري کوئ، بنایي د ولاړې وس به نه لري. که يو څوک د مرستي لاس غځوي ريښتيا به اړمن وي، ټول اړمن سوالگر نه دي.

که چا د حق وينا درسره نه بدرگه کوله معنايي دا نه ده چې حق پلوی نه دی، کومه جدي وېره به لري.

خو که د پوهنتون استاد پر فېسبوک ليکلو کې املايي تېروتنې درلودې دا دليل يې مه منئ چې گواکې په بېره به يې ليکلي وي يا يې تلفون پښتو نه لري.

سړي/سړۍ ته بايد پيغام ورسول شي ځکه استاد د نورو لپاره لارښود دی.

❖ د ژوند تجربه دا ده که مزل کوئ لار ورکېده پکې وي، که تل ليکل کوئ تېروتنې ورسره ملي دي، که د نورو خوشالي غواړئ د خپل زړه درد ورسره تړلی دی.

لنډه يې دا، هغوی چې کار کوي تېروتنې کوي هغه چې تېروتنې يې نه وينو د کار او زيار څرک يې هم نشته.

❖ انځور راته وايي، زموږ څښتن تعالی نږدې او ځواب ويونکی دی،
نو هیلی مو د مخلوق پرځای خپل رب ته وغوروی زرغوني به
شي.

- فاستغفروه ثم توبوا إليه إن ربي قريب مجيب". ❖

❖ که یو چاله خدا سره سپارښتنه درته لرله او بیا یې وویل، خفه نشي
توکه مې در سره وکړه. پوه شه د زړه خبره یې وه او درته یې
ورسوله.

❖ زموږ ځان غوښتنه هیڅکله چاته زموږ په اړه د حق ویلو اجازه نه
ورکوي.

ځان غوښتنه د انسان په خټه کې ده، او د عمر په ډېرېدو وده کوي.

❖ د پردېسې د ماښام غورې وې،

یوه ویل اه څه ماشومتوب و، د ژوند بلا خوندونه پریمانی او ارزنی وې
درېغه که یو وار بیا راشي.

بل ویل د وطن له سپېرو شگلنو دالانونو ځار شم سپوره دي وي خو چې
د کلي پر ډبه مازیگری وي. دریم پکې د خپلې مستی د دوران ساز
وغزوه ویل یې جگړه وه او لس مې پر یوه سمڅه له پینو پرې ایسته.

❖ د سهار چایو ته ټول انډیوالان سر و هلي بر و هلي راتول شول،

شونډې یې وتلې وې د ځینو رنگونه لا ځای ته نه و راغلي، یو بل ته یې
حیران حیران کتل.

د ماشومتوب ارمانجن له څو توبو ایستلو وروسته خوب واوروه، کت مټ کپسه یې وکړه چې ماشوم یم د دیوانو له وېرې غونج شوی یم ادکې کیسه راته کړې چې که ویده نشي د ځنگله دیوان دا وخت تر کلي راځي هغوی چې سترگې غړوي خیر یې نشته وایي کړی شپه رچ نیولی وم تر سهاره می خوب رانغی.

بل د خوب اورولو ته ډاډه شو، ویل یې خوب می لیده چې پولیس راپسي دي کډوال نیسي او بیرته یې خپلو وطنونو ته لېږي، نو دومره ځغاسته می له ویرې سره کړې چې توبه، ناکراره شپه وه.

دریمه وویل دا څه ډول شپه وه، پر ټولو یو ډول خپسی کپناستلی، ما خوب لیده چې زه پوځي یم دوه سړي جنگي/گوریلیان مو تر امنیتي څوکی رسیدلي نښه ویشتونکي دي مورن په دوه متره خونه کې لس تنه د سر ساتلو لپاره ټول شویو د ساه ایستل لا راته گران وي.

دا لومړی ځل و چې زمور د پردېسانو بندار کې په نا پوهیدلي ډول ریښتیا وویل شول، او هیچا ونه ویل کاش پخوانی وخت بیا راشي، د تودو شنو چایو پر گوت هر یوه ویل «الحمد لله علی کل حال»

❖ د بدو ورځو دې منطق ته هم باید یو څوک په ذهني ډول تیار وي، که سوځېدی ټول خلک به د اوبو راوړلو په پلمه درنه ځي.

❖ انسانان د خپل ډاډ لپاره یوازې د زغم ځواک لري، که پري وپوهیږي خوار به نشي.

هیڅکله نه وایم « له ویرونکو شېبو سره مخ شوم» بڼه ده چې ووايم» دغو شېبو کې زه وډارېدم.» مسولیت منل، ځان پېژندل دي، هغوی چې ځان وپېژانده خپله لاره موندلی شي.

❖ یو چاته د هغه د گناه او نیمگرتیا له امله پیغور مه

ورکوی.

د الله تعالی ژمنه ده، پیغور ورکونکی انسان به تر هغه نه مری چې
هماغه کار پرې نه وي شوی چې ده پرې بل ته پیغور ورکړی و.

رسول الله صلی الله علیه وسلم ویلي: «من عیر أخاه بذنب لم یمت حتی
یعمله.»

❖ دې انځور ته لیکل شوي، که ته ارام او بي غرضه ژوند هم کوي
يو څوک پيدا کېږي چې ودې پاروي.

نو خپله کراري او زغم ساتل په کار دي، شر په هر حالت در رسيري.

❖ که ستاسو مبارزين له ورځني خوبه پر سره غرمه وپنيري او د
کار ټاکلي ساعتونه ونه لري، د ولس د وپنتابه هيله ناچله ده.

نظام جوړول د منضبطو انسانانو کار دی.

❖ يوه چارواکي ته وایم دا خو ډېر پرېوتې اخلاق دي چې د سياست
لپاره بنکنځلار کرایه کېږي او پر ټویټر او فیسبوک مستعارو
نومونو سره هر خوا دارل کا.

صاحب راته وایي باور دي وشه که دوی ته څوک معاش ورکوي، دا ټول
د خدای خدمت کسان دي.

بنکنځل هم خدای خدمت شو؟

اعوذ بالله، يو ظاهرا متشرع انسان او بيا داسې وينا..

❖ خبرې بني دي تر ملغرو؛

له پيريو پيريو د نړۍ د زور واکو نظامونو د سانسور تگلارې چې گواکې هر څوک د خبرې کولو حق نه لري او يا دا چې واکمن هر څه وايي بايد ورسره بدرگه شي د اوسنۍ نړۍ او په اصل کې د اسلامي اصول سره سمې نه خوري.

قران کریم په بيا بيا انسانانو ته د بنو خبرو او استدلال سپارښتنه کوي.

«ادْعُ إِلَى سَبِيلِ رَبِّكَ بِالْحُكْمَةِ وَالْمَوْعِظَةِ الْحَسَنَةِ وَجَادِلْهُمْ بِالَّتِي هِيَ أَحْسَنُ؛

«خلک په نرمۍ، هنر او نیکو لارو خپل خدای ته ور وبلئ، استدلال او مناظره وکړئ.»

وَقُولُوا لِلنَّاسِ حُسْنًا؛ له خلکو سره په غوره بڼه خبرې وکړئ.

فَلْيَتَّقُوا اللَّهَ وَلْيَقُولُوا قَوْلًا سَدِيدًا؛ الهي پر هېزگاري خپله جامه وگرځوئ او په زغم او استقامت و غبريرئ/پخه خبره وکړئ.

کله چې ستاسو خالق تعالی تاسو ته د غوره خبرو او استدلال حق در کوي، نو انسان د خپلې واکمنۍ د بقا او خونديتوب لپاره په کوم دليل د وينا د ازادۍ مخه نيولی شي؟

❖ د يوه مشهور ناول څو کرښې:

“نه غواړم څوک مې په بشپړ ډول درک او وپېژني. غواړم، يو نا معلوم ژوند او گونگه نړۍ ولرم. د نورو له سترگو پناه ژوند کې راته خونديتوب او ازادې ښکاري.”

Night Train to Lisbon by Pascal Mercier

❖ د ترکيې سوېل ختيځ کې يوه ډله ځوانانو ځايي کليساو ته د گلاب گلونه يوړل او سوېډن کې يې د قران کریم د سوځولو غندنه وکړه.

د دغو لاریون والو یوه استازي ابراهیم خلیل لیکلي، مور دوی ته وښودله چې اسلام د مینې او سولې دین دی، ان هغه کسان چې د اسلام خلاف تندلاري او دهشت کوي مور ورسره بدچاري نه کو، ځکه زموږ د پیغمبر سیرت له مهربانۍ ډک دی.

د نړۍ لرو بر کي د قران عظیم الشان د سوځولو پېښه غنډل شوي، دپرو مسلمانانو لیکلي «قران یوازي پر کاغذ لیکل شوی کتاب نه بلکي د خلکو په سینو کي خوندي دی.»

❖ زموږ د سپېڅلي گروهې یوه خوږه لارښونه داده چې د خدای رسول صلی الله علیه وسلم وایي پر زمانه او وسیلو بد پال مه نیسي، او پر یوه انسان بد گماني تر ټولو لویه گناه ده.

وایي د ښه اټکل او گمان روایت شته، نو موږ ولي د څو بد گمانو او منفي فکره انسانانو له امله خپل عقاید ملامت کړو.

❖ ضد، یا وچ غیرت د انسان تر ټولو لوی دوښمن دی.

همدا وچ غیرت یو څوک په کورنۍ کي د خپلوالۍ پرېکون ته هڅوي، یو عالم انسان په یوه داسې ډله پسي روان کړي چې مشري او جوړښت یې له نالوستو سره وي، او کله کله خو همدا ضدیت او وچ غیرت خلک له خپل دین، کولتور او نورو مهمو ارزښتونو سره دوښمنۍ ته ودروي.

❖ زموږ د خلکو هیله نه بلکي ټینګه غوښتنه داده چې نړیوالې رسنۍ دې زموږ د ملي ټلويزون په توګه خپرونې وکړي او بودیجه دې یې هماغه کوربه هیوادونه ورکړي، زموږ ملي ټلويزون پروا نه کا که د لیدو کتو خبرونه خپروي او که بل هرڅه کوي.

له باليووډ او هاليووډ له سينماگانو غوښتنه لرو چې فلمونه دي زمور له ارزښتونو سره سم جوړ کړي، خو د خپل هيواد کليوالي تياتر هم نه سمو.

سياستوال وايي، نړۍ بايد مور ته نظام راجور کړي بشري حقونه راکړي او چې موکه راکړل شوه د خپلو خلکو حق مو بيا د دوبي او ترکيې په بيلډينگونو کې سمبال کړ.

داسې نه کيږي بابا!

څو په تمه د سپرو يو، نو به پاتې پر ميرو يو.

❖ د رسول عليه السلام يوه سپارښتنه دا وه چې پر ژويو او څارويو مهربانه اوسئ.

زمور د اخلاقو په کتاب کې پر حيوان مهرباني بيخي نشته د وهلو او ډېولو بيلگه کې يې وايو «داسې ووهئ لکه حيوان»

د انسان د رواني کړونې څپرکي نه پيژنو او فزيکي ډول تر هغه چې يو څوک مو وژلی نه وي نو کړول يې نه بولو وايو يار څه بد مې درسره کړي «وژلی خو مې نه يې؟»

او په پای کې مور تر عربو او عجمو د غوره ديندارۍ دعوه هم لرو.

❖ انسانان کله پخپله پوهه کې دومره ډوب شي چې خپله بې وسي تړي هېره شي. يوازې په کړاو کې پوهيږي چې څومره عاجز او بې وسه دی.

❖ يوه جرمني مېشته افغانه مېرمن نکل کوي چې د نور محمد ترکي واکمنۍ کې د افغانستان د هغه مهال استخباراتو يې پلار ونيوه او تر ننه ډب ډوب شو، وايي پلار مې د پراختيايي بانک يو عادي مدير و. د پلار له ورکېدو وروسته مې ورور د ننگرهار پوهنتون د طب پوهنځي محصل د حکومت له لوري تړي تم شو، او په دې ډول زموږ د کورنۍ جوړښت ټپي او موږ کډوال شوو.

ورته مې وويل ولې دې د هغه مهال يادښتونه ونه ليکل؟

وايي ليکلو ته مې زړه تنگيږي، گنې ډير داسې لوستي افغانان پېژنم چې د کودتاه چيانو له لوري ناترسه ظلمونه ورسره شوي.

زما خپل باور دادی چې که موږ د يادښتونو د چاپ دود او د ليکلو هنر لرلی هيڅکله به پر موږ هغو خلکو ځانونه د ختيځ د برابرۍ د شعار او بيا وروسته د لوېديځ د ولسواکۍ او بشري حقونو د اډانو سرلاري نه راپېژندلی او په منډه برېتو او يا نرمو ژبو به يې خپل پروډونه له خلکو نه هېرولی.

❖ د انسان د ځان غوښتنې تاو هله احساسولی شئ، کله چې د يوه عمر خوږلي تاريخ پوه د اړوندې مفکورې، سياسي ډلې او باورونو تېر نقد کړئ. ډېر يې حتمي درته وايي د پروډ خبرې پرېږدئ د حال خبرې وکړئ، په داسې حال کې چې توري ځنې به يې د پروډ په خبرو ټولولو او نکل ليکلو سپيني شوي وي.

❖ پرېږدئ چې نقاش او انځورگر مو اصلي بڼه وکارې، پېخه او نقل، اصل زيانمنوي.

❖ موږ يو څوک دومره عقدي کړو چې د صله الرحمۍ حواس يې مړه شي او بيا هيڅ زړه سوی او درناوی نه کوي.

❖ د هر ظالم د ژوند تېر وگورئ، د عقدي يورگ به لري، نو كله كله
مظلوم د ظلم بنسټگر وي.

❖ انساني زړه پر دبرينه مجسمه هم درديږي، او دبرين زړه پر انسان
هم نه خوږيږي.

او دې انځور ته ليكل شوي، نه مې لوريږي مات زړي انسانان
ووینم ان که دوښمنان مې هم وي.
“لا أحب رؤية المنكسرين ولو كانوا أعدائي.”

❖ اديب او ژورنالیست سعید محمود تقی الدین په ۱۹۴۹ زېږديز کال
کې خپل ورور ته وليکل:

وروره سلامونه او بني هېلي!

خبر شوم چې خپل گران هیواد لبنان کی وزیر ټاکل شوی یاست.

له دې خبر سره زما ذهن ته هغه زما او ستا د وړوکوالي حالت راياد
شو.

ياد دې شي! هغه مهال چې ما او تا به ماسختن د خوب لپاره پر خُغاسته
د پلار کټ ته تللو، سيالي به دا وه چې کوم يو مخکې رسيږي چې له
پلار سره ويده شي. پلار به مو لاسونه بويول چې ايا لاسونه مو له
خوراک وروسته وينځلي که نه. که به هر چا لاسونه نه و مينځلي د خوب
لپاره به يې ځان سره نه مانه.

گوره وروره هغه اوس په سنديانة مقام کې تر خاورو لاندي پروت دی.

زه او ته به هم د هغه خوا ته ورځو لاس به مو بويوي، چې د حرام رزق
بوی ترې ځي او که د حلال.

نو وروره که دې لاس پاک ساتي، وزارت دې مبارک شه!

هر څوک او هر چارواکي بايد خپل لاس هره شپه له ویده کېدو وړاندې
بوی کړي حرام يې لمس کړي که حلال.*

زما د قدرمن استاد برهان الدين برهان له خولي نکل دی.

❖ صبر او زغم د څښتن تعالی حکمت ته د درناوي لوره ځانگړنه ده.
که څوک صبر ولري د ژوند لپاره یو غښتلی زړه مومي چې
هیڅکله د ماتي احساس نه کوي، له هر وار لوېدو سره هسکه غاړه
راپورته کېږي.

ستاسو سبانی نیکمرغی په نني صبر کې نغښتي.

قران کریم کې د صبر اړوند له ۲۵ ډیر ایتونه شته، د صبر د ارزښت او
بدلي ترڅنګ الله تعالی د انسان پیدایښت له سختیو او رېږو سره یاد کړی.

(لَقَدْ خَلَقْنَا الْإِنْسَانَ فِي كَبَدٍ)سورة البلد

❖ د دین عالم د لغوي معنی له مخې هغه څوک دی چې دیني زده
کړې او تخصص لري، خو د بشپړو معنویاتو له پلوه یوازې هغه
څوک دیني عالم نه دی چې له مدرسې، پوهنتون، او معهدونو فارغ
وي.

بنیایي یو نا مسلمان کس هم زموږ دین لوستی وي په قران کریم پوه وي
خو موږ ورته د خپلي ټولني او مروجي ترمېنالوژۍ له مخې دیني عالم نه
وايو.

دیني عالم، امام، خطیب، ملا، مولوي .. هغه څوک دی چې عالم وي، عمل
يې وي، حلیم او خیرخواه وي، د خپلي ډلې د گټو لپاره دیني روایات نه
تفسیروي، پر خپلو مقتدیانو سترګې نه راوباسي، غوسه او په تنده ژبه
خبرې نه کوي، پر خلکو د کفر او الحاد ټاپي له محکمې او قضا پرته نه

لگوي، له جنجالي سياسي اړخونو سره په څنگ کې نه ودريري، د مذاهبو ترمنځ اختلاف نه راپاروي، ځان ته په لوړ مقام او عوامو ته د ناپوهو په نظر نه گوري او گني نوري بڼېگني.

دا ټولې ځانگړنې د محمدي اخلاقو بېلگې دي.

زموږ پيغمبر هيڅ ځای خلک نه دي سپک کړي، څوک يې لارو کې په پايپونو نه دی وهلی، د گناه له امله يې د مخ تورولو او تحقير سزاگانې نه دي ورکړي، بښکښل او نورو ته توهين يې د منافع کار بللی، هيڅ وخت په لور غږ نه غږېده، په مسلمانانو يې د الحاد تپاي نه لگولي او په ټولنه کې ان نا مسلمانانې وگړي يې له چلنده اغېزمن او خوښ وو.

د الله تعالی امر هم دی چې موسی علیه السلام ته يې د بښه لارښود او غوره عالم د لټون ويلې هغه چې د پرمختگ او برياليتوب لاره درته جوړوي.

«قَالَ لَهُ مُوسَى هَلْ أَتَّبِعُكَ عَلَى أَنْ تُعَلِّمَنِي مِمَّا عُلِّمْتَ رُشْدًا» سورة كهف

❖ د شوروي اتحاد وروستي مشر ميخائيل گورباچوف به ويل که تاسو په خپلو تېرو کارونو وياړئ او فکر کوئ پروني کارونه مو عالي دي، ددې معنا دا ده چې نن مو څه نه دي کړي او ناکام ياست.

❖ په تورتم کې ناسته دي له راغلي سباونه هم ناخبره ساتي او يو گام تگ دي رڼايي ته نږدې کوي.

دي تياره موسم کې چې بښونځي ترلي د کور هره خونه بايد د بښونځي ټولگي شي، يوه ورځ به د جهل له فکرونو ساه وتلي وي، او د وطن لونه به له رانه فکر سره پايدي وي.

خدای خو مهربانه دی!

❖ لندن کې د روڼ اندو افغانانو غونډه وه، ويناوالو يوه يې ويل د شاه امان الله خان له لوري د ميرمنو حقونو او ازاديو لپاره هڅې كمسارې وې، بل ويل زموږ د ديموکراتيک جمهوريت موده کې د مېرمنو ونډه په ټولنيزو چارو کې بيخي نامي وه، بل پسې پاڅېده او په فلسفي انداز يې ژبه ايله کړه چې که څوک د مېرمنو ونډې ته په ټولنه کې ژمن نه وي انساني ارزښتونو ته نه دی ژمن.

زما د يوه دوست ميرمنه چې غونډه کې يوازینی ښځينه گډونواله وه څلور کونجه تالار ته يې په غبرگو غبرگو وکتل چې دا سړي خو پر خان عريضې کوي، يوه يې هم د لندن په څير د ازاديو ټولنه کې نه مېرمن غونډې ته له خان سره بيولې وه او نه يې د کور بله ښځينه غړې چې په داسې ټولنيزو او علمي ناستو کې گډون وکړي.

نو خبره مې دا کوله چې موږ د خبرو خلک يو د نورو ښځو ته ازادۍ غواړو، پخپله لندن، واشنگټن، پاریس.. کې شاهانه ژوند لرو خو په پوډۍ پسې حيران ولس ته وايو پورته شئ د ملي گټو ساتنه وکړئ.

تر ټولو مقصر خلک همدا لوستي يا نيمچه لوستي دي، چې د نا انصافيو تله يې تل لاس کې ده او د بې وزلو هيوادوالو پر ژوبلو اوږو يې خپل ارم ايښی.

❖ زموږ يو کليوال به ويل چې دا فلانی ملک مې دې مړ کړي خو چې دا نېغه شمله مې مخې ته نه گرځي. نو زموږ له درې رنگه وطني غرور سره لوبېدونکي زلمي د مړخپنو پر زړه تر سلو ماتو لوی درد تېروي.

❖ ملي احساسات دومره زور لري چې له ولسونو د ژوند بل هر اړخ هېروي، که ورته خپرېدونکي انلاين رسنۍ هرڅومره بې خونده او ناسمه املا انشا سره ليکل خپروي خو چې د دوی د هيواد نوم پکې وي هرکلی يې کوي.

که هرڅومره درغل او فساتي خپل يې پر دې موکه غريزې دوى يې اورې، او د پيرو بختورو مسلکي او اخلاقي نيمگړتياوي ددغو احساساتو سيوري کې پټې شي.

ولسي مينه د يوه هيواد ځواک دى!

❖ ويتامين ص

يو څوک په مسکه څېره، روانه ژبه او ولسي څېره خپلو خلکو ته وايي، ايا د ويتامين ص په اړه مو اورېدلي؟

خلک ورته هک پک شي د A-B-C-D او نورو ويتامينونو په هکله مو اورېدلي و خو د(ص) په هکله نه.

ويناوال وايي ويتامين ص ستاسو روان، له څښتن تعالى سره اړيکه او ټولنيز ژوند در سموي، هيڅکله يې مه قضا کوئ.

ص:

صلاة-لمونځ

صوم- روزه

صدقه-بڼېگنه او لاس نيوى

صبر-زغم

صحابة صالحه- نيکې خبرې او له نېکانو سره خبرې کول.

دا ډول حکمت به څومره لوى اغېز ولري چې امام يې مقتديانو لپاره کاروي او د دين پلي کېدا ته خلک وربلي.

که بل امام په تروش تندي، له غوسې غرور او پرېشاني سره ډکه څېره چې وسله وال سړي يې هم بدرگه کوي او ممبر ته وڅيژي خپل خلک وترهوي، ويې گواښي، خلکو ته ووايي د سړي زامن شئ گني خیر به مو نه وي، د الله دين ومنئ سمې جامې واغونډئ ، زما ډله او لاره ومنئ .

نو دا ډول امام به خپل مقتديان څومره خوښ وساتي او د دين لور ته به يې ويلي؟

اسلام په زور نه دی راغلی په حکمت او ښه انساني چلند خپور شوی.

❖ ثبات د فزيکي امن معنا نه لري، ټيکاو دې ته وايي چې د ټولني بنسټونه د مسوليت له مخې وپالل شي نه د بازار د سود سودا په توگه.

زموږ د بي ثباتۍ څومره لوی بيلگي دي، له شخړو او ټوپک سره پاپدلو خلکو شل کاله د ډيموکراسۍ او ولسواکۍ درس ولس ته ورکاوه، د سياست معيار پکې د مادي شتمنۍ او زور واکۍ لرل دي، د شپېتو تذکيرو په ټولولو يو خامه خوله چالاک ځوان د عمر خورلو باتجربه کليوالو ملک جوړېده، که دې د څو سوه زرو خلکو څو ورځې ډوډۍ او د عکسونو چاپولو وس درلود ولسي استازي جوړېدي، له لندن او واشنگټنه ځوانان او پيغلي پر پردو مرستو ولاړ ټوک ټوک وطن ته مزدورۍ ته تلل او دا دی کال کېږي نالوستي ميندې واکمن ملا ته د قران کریم او احاديثو لېکچري ورکوي چې مولانا صاحب زموږ دين وايي تعليم پر ښځه او نر فرض دی او هغه کله د واسکت چېب ته وگوري چې پيسي نشته، کله د مستورو مېندو پر سترگو وربرگ شي چې د کولتور له امله مو ښونځي ترلي او کله وايي د خدای پر دغه حکم د دې کلي د علماو اجماع نشته.

څه نادري به دا بي وسه ولس ونه گوري څه درسونه به نور راشي.

رب دې دا تقدير ونه زموږ ددې منزله لوستدبيرونو د سمون لپاره بدل کړي.

❖ له اسلام وړاندې د جهالت پر مهال له نجونو سره کرکه دومره ډېره وه چې پر پيداينست به يې د مبارکۍ پرځای کورنۍ ته تسلېت ورکول کېده او سپکونکي توري به کارول کېده «هنیئاً لک النافجه»

پردی او بی کاره به یی گزله، همدا ډول د ژوند له حقه نیولی د ژوند
د اسانیو تر حقونو به یی ترې اخستل.

قبیلوي مشرانو به ویل دوی خپل رواج او فرهنگ ته د درناوي لپاره دا
کار کوي.

اسلام دا هر څه له یوې مخې بدل کړل دومره لور درناوی یی ورکړ چې
نبی علیه السلام به خپلو ملگرو ته ویل تاسو کې بختور هغه څوک دی
چې لومړنی اولاد یی نجلۍ وي، هغه کور کې چې نجلۍ وي برکتونه
ورسره مله وي.

مېراث، تعلیم، او ټولنیزو چارو کې ونډه ورکړل شوه.

خو دا دی څه دپاسه ۱۴سوه کاله وروسته له بده مرغه بیا یو شمیر خلک
د قبیلوي مشرانو د هغه فرهنگ ننگي ته راوتلي چې په خپل جهالت پري
ټینگ ولاړ وو، د خدای له قهره نه ډارېده خو د قبیلو له پېغوره ډارېده.

❖ جگړه او ويجاړي د کرکې زېږنده ده، کرکه له ناپوهی پیدا کېږي.

❖ که انسان یوه زړه شعور او پوهه هم ولري د یوه گل پانه به لا پري
نه کړي. نن یو ناخوانه خبر پر خواله رسنیو خپور دی چې پکتیکا
کې یو کرکجن د منو سلگونه ونې ریبلي، یوه ونه څومره کلونو کې
ثمر ته رسي نو که مو خلک له بنونځیو لیري وساتل، د انسان
مرگ، د ودانیو ویجاړول، او د ځنگله او بن وهل به ورته د یوې
گری خوا سرول بنکاري.

❖ د انساني ژوند په تاریخ کې له بنځو سره د بی رحمه چلند دومره
بدې بیلگې شته چې په لوستو یی انسان البته انسان ته درد رسیري.

هندوستان کي خلکو د لور زېږېدنه د خپلو خدايگوتو تېروتنه گڼله، د ساتي
ياستي رسم او قانون له مخي هغه مېرمن چي مېړه يي مړ کېده بايد د
هغه له مرگ وروسته دا هم ژوندی وسوځول شي.

اوسنی روسيه، يونان او روم کي د غلام او ميرمن ډير توپير نه کېده، په
نږدې ټوله اروپا کي له صنعتي انقلاب وړاندي د بنځو ژوند در په در
خاوري پر سر و.

په تاريخ کي به يي بنايي کمي نادره بني بيلگي هم وي خو تر ټولو لوی
بدلون د اسلام دين د بنځو ژوند کي راوستی چي بنځو پکي د کرار ساه
واخسته او ان ټولنيز ځايونو لکه جومات او د مشورو او ناستو سيمو ته
هسکه غاړه او په درناوي تللي.

د بنونځيو بند ساتل د اسلام له تاريخ سره اړخ نه لگوي بلکي له دغو
نورو بدو بيلگو سر چينه اخلي او راتلونکي نسلونه به دا د يوه تياره پېر
پاڼه يادوي.

نو دا تياره پاڼه څېرول غواړي، د اسلام تاريخ له نوم بدی ژغورل
غواړي

❖ که درک کړی یو څوک په کوم حالت کي درسره غږیږي، هیڅکله
به د چاپه خبرو خوا بدی نشی. ډیر کله جنجالونه د ناسم پوهوای او
ناسازه حالت له امله وي.

❖ چي چاپېره ترې زنځیر او نه زندان شته

ستا په بنا کي داسي هم یو بندیوان شته

بیا په خپله د خپل زخم چاره گر شوم

څه موده خو منتظر وم چي یاران شته

لکه دوی چې هم زما سره په ضد وو
چې ته راغلي نه سيلی شته نه باران شته
دلته اوس هم د جنگ ورځ لمانځلي کيږي
دلته بيا هم د ســـــــندرو قدرتدان شته
که ملنگ يې غـــــــره زړه دې د باچا دی
په خـــــــو وپونو دې اثر د خاندان شته
ابرار غر

❖ د پښتونخوا د ملايانو يو کمال دادی چې وعضونو کي پر خپلو خلکو
د مرگ فتوا نه ورکوي، د يوه بل عقېدي بنکنځي، کتابونه بنکنځي،
ان له احاديثو منکر او نقادان هم پکي وي. ديوبندی يې د اهل حديث
سپکاوی کوي، پنجپيريان د شاه منصور مذهب له ممبره پر بدو ردو
يادوي، خو بيا بيرته واده او غم بنادی کي ناست وي، خپل سياست
وال، هنرمندان او هنرمندانې، کرکتيان او نڅاگري په توکو توکو
نقدوي ته وا د سوداگري شريکان يې دي.

زموږ د بره وطن علما لومړی سړی وژني بيا يې پر تندي د فتوا ليک
ردي چې گواکي دا يې گناه وه نو ځکه د مرگ لايق و، پر ژوند ورسره
هيڅ بحث خاص نه کوي.

❖ د کابل پوهنتون يو محصل يوه ورځ د ولسي جرگي د يوه وکیل
کره راننوت گريوان يې څيري کړی يا پري څيري شوی و، سور
شين کېده ويل يې پر لوحه د پوهنتون او دانشگاه لانجه کي مې
کوټکونه خوړلي، وکیل صاحب ته مو لږ مالي او سياسي ملاتړ
وکړه نور نو د ملت د ارزښتونو د ساتني قربانی ته موږ ولاړ يو که
سر مې هم ځي.

مور ورته ويل درس ته لومړيتوب ورکړه دا جنجالونه به دې زده کړې
ټکنې کړي.

سړی سور شو ويل يې که خپله بي غيرته ياست ماته د بي غيرتې تبليغ
مه کوئ، زه پر ملت پالنه او ملي ترمنالوژۍ له سره تېر يم ايراني کلمې
نشم منلی.

انډيوال اوس اوروپا کې مېشت دی او له پرونه يې لسم لکچر لولم چې
وايي ژبي خوږې دي، پستي دي، او لوحې مه ليرې کوئ، دانشگاه مو
خپله ده بېخي رشته مو ورسره ده، نفرت مه خوروی.

نو څه ووايو چې دا سړی پخوا سم و، که اوس سم شوی خو په ثبات راته
نه بشکاري.

❖ پرتگال کې له ککرو جوړه کلیسا؛

د هډونو کلیسا - Capela dos Ossos د ايبيريا جزيره کې په شپاړسمه
زېږدیزه پېړۍ کې جوړه شوې.

په ورننوتلو سره انسان سخت ډارېږي، خو هغوی چې د ژوند خوږوالي
ته يې پام نه وي وریادوي چې وخت د انسان له ککري څرمن اړوي.

د ککرو او انساني هډونو د ټولولو فکر د هغه مهال له راهبانو سره ددې
لپاره پیدا شو چې گواکې هديرې به ډیره ځمکه نه نیسي او پاتې شوني
هډونه به د کلیسا وړې خونې ته راوړل کېږي، که څه هم دغه نظريې ډیر
دوام ونه کړ، یو کتاب دا هم لیکي کلیسا کې ۵۰۰۰ څرېدلې ککري چې د
یوه ماشوم ډانچه هم پکې ده، د یوې شاهي کورنۍ د خدمتگارانو اړوند
وو.

❖ مسلمانانو کې تبليغ؛

۲۰۱۷ کال یو اندونیزیایي ددغه کلیسا انځور پر خواله رسنیو خپور کړ
ويي لیکل چې دا د اندلس د هغو مسلمانانو ککري دي چې د اشغال پر
دبره کېدو يې له دینه تېرېده نه منل. ۲۰۲۰ کال ورته انځور د فرانسې یو

موزيم پسي وترل شو او يو الجزايري وليكل دا د سلگونو هغه مسلمانانو د ككرو انځورونه دي چې د فرانسې بنكپلاك موده كي وژل شوي.

خو فرانسويانو رد كړه چې اصلادا انځور د دوي د هيواد نه دي.

كله كله دا ډول تبليغات خورا احساسات پاروي، نو بڼه ده چې له احساساتو وړاندي څيرنه او لوست وشي.

د اندلس فتحه د ۷ مې ميلادي پيړۍ وروستيو او بيا نيواك يې د اتمې ميلادي پيړۍ لومړيو كي و.

❖ د قوشتپي كانال چاري د پروژي د سمبالگرو له نكله تر خپلي تاكلي مودي څلور مياشتي مخكي بشپړيري، او دا ډاډ هم شته چې درغلي او فساد به پكي لكه د پخوا نه وي.

د كابل په گډون د هيواد ډيرو ښارونو كي له كندهار پرته ښاروالي ډيري منظمي دي او په لرو امكاناتو بڼه كارونه كوي.

د باختر اژانس فعاليت چې پخوا په تپه ولاړ و اوس كه څه هم تبليغاتي بڼه لري خو له تخنيكي پلوه پياوړي شوي.

په وطن كي هيڅوك په وازه خوله د هيواد نوم او هويت نشي ننگولي.

گني نورې ښي بيلگي به هم وي چې اوسمهالي واكمني يې لري، خو له تعليم او دنجونو د ښونځيو ترل كېده يې له خلكو او هيواد سره داسي غليمانه چلند دي، چې كه وطن له سرو زرو جوړ هم كړي راتلونكي به يې تياره وي.

تازه كونړ، نورستان، زابل او يوشمير نورو ولايتونو كي چې ځايي چارواكو د خپل زړه سوي له مخي د نجونو ځيني ښونځي او تعليمي مركزونه پرانستي و، د مشرتابه له ډاره يې بيرته ترلي. دا عمل هيڅكله د بخښلو نه دي.

❖ یو ځوان پر پښو چارسدوالو څپلیو، پر غاړه کندهاری جامو او پر سر له ژیرې پکتیا والې پگری سره د پښتانه کولتور ورځ ځان او خلکو ته بختوره بللي.

همدغه ځوان او تاند چارواکی مې یاد شي دوه کاله وړاندې د لویې جرگې تالار کې یې د یوه سپین ریري پر څوکی اوښتو انځور سره یې د تمسخر او خدا نښې پر فیسبوک پوست کړي وې.

د پښتون کولتور، د سپین ریرو او تر ځان مشرانو درناوی لازموي ان که فکري او ایډیالوژیک اختلاف هم ورسره ولري.

❖ که د فلسفې استاد هم و، خو چې عقده یې درلوده د منطق تمه تري مه لره.

❖ په لومړي ځل به یوه سعودی مېرمن فضا ته سفر وکړي. د سعودي عربستان SPA خبري اژانس لیکي د دغه هیواد د ملي فضايي ادارې د پلان له مخې به دغه مېرمن د نوي زېږدیز کال ۲۰۲۳ لومړیو کې فضا ته لاړه شي.

رویترز خبر ورکړی چې دا سفر د ایکسوم په نوم د امریکایي فضايي څېړنيزې ادارې په ملگرتیا تیار شوی.

نړۍ بدلېدونکې ده، عرب امارات، سعودي، قطر او نور عرب هیوادونه پر دې پوهېږي چې سیالي د جگړې په زرو روایاتو نشي.

موږ لا له فضا سره یو میلیون ورځې واټن لرو، یوازي د گاونډ د ډاکټرانو له احتیاجی د خپلو خلکو ژغورولو لپاره د خدای تعالی د حکم پر وړاندې د رواج په نوم اېښودل شوي ډبرې لیري کړي، او ترلي ښونځي پرانیزي.

❖ شيخ يوسف القرضاوي د افغانستان په كشاله كي د خپل وس په كچه د يو عالم دنده پر خاي كړه. د شوروي خلاف د افغان جهاد كلونو كي يي پراخي هڅي كولې چې له عرب نړۍ د افغان كډوالو او ظاهرا د خپلواكي په نيت پورته شويو خلكو لپاره مرستي ټولې كړي.

هغه د كورنۍ جگړې پر مهال پر افغان جهادي مشرانو ډول ډول فشارونه راوړه چې د واک جگړه پرېږدي او دغه جگړه يي فتنه بلله.

په ۲۰۰۱ كال كي د خپل وروستي سفر پر مهال يي كندهار كي د هغه مهال د طالبانو قاضي القضاات او د سترې محكمې له ريس مولوي نورمحمد ثاقب سره پر دې خبرې وكړې چې د باميانو د بودا ړنگول له اسلام سره كومه اړيکه نه لري او يوازي دا چې د يوې تاريخي مجسمې نړول دي.

شيخ القرضاوي كه څه هم پر افغانستان د امريكا د پوځي يرغل سخت مخالف و، افغان سوله كي يي د بين الافغاني خبرو ننگه كوله. په ۲۰۲۰ كال كي يي د مولوي عطا الله لودين په مشرۍ له كابله د ورغلي پلاوي او بيا وروسته د طالبانو له يو شمير غړو سره وليدل او ټينگار يي دا و چې افغانان بايد د خبرو له لارې يوې حل لارې ته ورسيري.

شيخ القرضاوي له اړه مصري او د ژوند ډېر كلونه يي قطر كي تېر كړل او ددغه هيواد تابعيت هم وركړل شوی و.

خبر دی چې د اسلامي نړۍ دغه لوی عالم له دې نړۍ د ۹۶ كلونو په عمر وكوچېد.

پر گور يي نور.

❖ د مكې مكرمي په درې كيلو متري كي د جبل النور په نوم غر چې حرا سمڅه يا غار حراء پكي واقع ده، او پر حضرت محمد صلى الله عليه وسلم لومړنۍ وحې هم هلته راغلي ورسره د قران كريم لومړنۍ ايت چې د لوست امر كوي.

دا اوس د سعودي د ثقافت او بنساروالی ادارو پکي د لېزر وړانگو او
خراغونو پر مټ د قران کریم هغه مبارک ایه لیکلی او له څو کپلو متره
وړاندې د لیدو وړ دی.

جبل النور چي له کابل او کندهاره نه لیدل کېږي زه يې دا انځور خپروم
او چارواکو ته وریادوم چي لوست د الله تعالی امر او رسول الله ته
لومړنی رسېدلي خبره ده، نو د خدای ومني د خپل هیواد د بچو پر
وړاندې د لوست دروازي مه تړئ.

❖ څو کاله وړاندې یو حاجي والي صاحب د حج له سفر وروسته د
ولایتي بیارغاونې د ټیم امریکایي قومندان ته د سوغات په توگه
تسبح او زمزم اوبه د یوې لوی ناستې پر مهال په ویاړ ورکړې،
سره له دې چې د زمزم او تسبو سره پر تر او تقدس باندې باور
ارزښت لري چې سوغات اخستونکي سره نه و، نوري خو اوبه او
تش کاني دي، خو د حاجي صاحب اخلاص و.

❖ که د عرب نړۍ علمانه وای د سویلي اسیا مدرسو به د خپلو فتاوو
له لارې د قدرت د گټو لپاره د دین ډېر مهم ارکان مباح گړخولی
وی.

شیخ القرضاوي په یوه وینا کې وایي له نورو دینونو سره د اسلام یو
توپیر دادی چې له لومړي سره یې ټینگار پر علم دی، او د دین علم باید د
ریاضي، فزیک او طبابت له اړوند څانگو جلا ونه گڼل شي.

❖ که تاسو د گړۍ ستن د سهار پر وخت برابره کړئ که نه، سهار به
راځي.

سره له دې چې جگړو هر بنسټ ته زیان اړولی، خو د لوستو او پر دونه او دین د پوهېدلو افغانانو شمېر د تېرو څلوېښتو کلونو پرتله ښې خوا ته تللی.

کومې تېروتنې چې پېښېږي د نظامونو د کمزورۍ له امله دي چې هغه د ولس له وسه پورته کار دی. پخوا به یوه لوی کلي کې د فاتحې لپاره د قران کریم لوستلو او دوعا ته یو سړی پر بخت موندل کېده، او د هغوی به هم د لېرو یې قرات او لوست سم و. ډیرو پر خلاصه علم خلاصه کړی و، د قران د تفسیر ژبه او پوهه یې نه درلوده، په ډیرو مسلو کې به یې د ځان خلاصون لپاره ویل (دې مسله کې د علماوو اختلاف دی) یو شمیر کمساري او د لور مقام علما به هم و، خو شمیر یې لږ و.

له ښه مرغه اوس که د دین خبره یو ملا په ناسم ډول تشریح کوي د زرگونو پر دین پوهو ځوانانو او حقپلو علماوو غږ ورسره پورته کېږي، څوک د خپلې گټې لپاره بدعات نشي دودولی، هیڅوک پر ولس فرایض نشي مباح کولی یوازې د جبر سیوری به وي، خدای به د عدل او انصاف ورځې هم راولي.

حوصلې لورې ساتل غواړي، زموږ رب عادل او رحیم دی.

❖ که مو چا زړه ازار کړی وي، د کرارولو لنډه لاره یې بڅښنه ده، د کینې تاو تر تله نه سپړي.

ځینې خلک د عمر مشروالي له امله وڅښي.

یو څوک ښایي د هغه د ورسترگي، حریص او ډارن عادت له امله وښل شي.

چا به د نورو مجبوریت ته کتلي وي، بڅښل یې شوني دي.

په ناپوهېدلي ډول د چا ازاری لاس هم بڅښل کېدای شي.

یو څوک ممکن د تېرو ښېگڼو له امله وڅښل شي.

خٚني خواره ژبي وي، ورته موسک شئ بڅبننه ورته وکړئ.

د خٚنو سترگي بڼکلي وي، د هغه لپاره يي وبڅبنئ.

مانا دا چي بڅبنني ته هره پلمه لټول کېدای شي، يوازي ظلم او د چا کړول دي چي هيڅ دليل او پلمه نلري.

❖ که د غچ اراده لرئ څښتن تعالی ته يي وسپارئ هغه تر ټولو ښه غچ اخستونکی دی

إِنَّ اللَّهَ عَزِيزٌ ذُو انْتِقَامٍ

❖ مور خلک به ډيري ښېگني او مثبت عادتونه هم لرو خو د ناکاميو لپاره مو دا يو ټکی هم بس دی چي ژوند کي جدي خلک نه يو.

مړی به د کور په غولي کي پروت وي، مور به يوه کونج ته دوه دوه کېږو، او په راتولو شويو خلکو کي به پر يوه ملنډې وهو.

د خپل کور، کلي او هيواد د راتلونکو پنځوو کلونو په اړه عملي فکر نه کو.

که مو يو مسلک يا يوه دولتي دنده تر لاسه کړه انگيرو، بايد پکي زاړه شوو.

هنرونه، مسلکي وړتياوي او ښي کال په کال بدليري مور يوازي په تېرو کلونو شمېر کوو چي څومره وخت مو تېر شوی، حال دا چي يو وخت ښايي زموږ هنر له وخته تېر وي او نوې ښي د کار مخي ته راغلي وي.

نړی کي خلک له ۲۱ کلنی تر ۶۵ کلنی لږ تر لږه په منځنی کچه شپږ مسلکونه بدلوي.

د کاتو په نوم یوه څیرنیزه اداره لیکي، ۲۱ پیری کی ۴۰ په سلو کی امریکایي کارگر لنډمهالي قرار داديان وو، او د اړتیا له مخي له یوه شرکت بل او له یوه مسلکه بل ته تلل.

مور تل فکر کوو دنده باید راکړل شي، نری کی خلک دنده پسي لټون کوي.

زموږ سیاست هم د نه جدیت له امله وران او ناسازه دی. ملت پالنه مو یوازي شعرونو ته پاتي ده او یا هم د حجري تاوده مجلس ته چي یو فلسفي د نوري نری مثالونه او خپلي پخوانی قهرمانی رایادي کړي.

تر هغه چي جدي نه یو، نری ته به مهم نه بنکارو او ژوند به هم راپسي له خندا شین وي.

❖ هر خای تاریخي سيمي د سیلانی او گرځندوی لپاره بنکلي وي او پالل کپري.

زموږ د بنار دغه تاریخي غونډی چغان نومیري. د چغانیانو پاچاهي پري تپره شوي، د چنگیزخان او هولاکو/هلاکو د لښکرو د ماتو تاریخ پکي نیم ژوانده پروت دی.

د جنگ د وطن دا تاریخي غونډی د اسدآباد بنار پر ختیځه څنډه د دوه سیندونو منځ کی داسي تری او سپیره ولاړه ده ته وا زموږ د بي وزلو وگړو د سپرو شونډو انځور پر سینه ساتي. د چغان پر هسکو د صوبو او بریاوو د لمانځنو پر خای دغه غونډی لمنه کی د پراته کلي کرهالي خلک هر کال د وري ۳۱ د خپلو هغو ۱۲ سوه کلیوالو پر ډله ایز قبر ویر کوي چي د یوه نسبتا لوستي او د تمدن د دعوه گیر افغان واکمن نور محمد ترکی په واکمنی کی په بي رحمی پري بیلدووزي وگرځول شوي او ژوندي تر خاورو لاندې شول.

دي هیواد کی که هر څومره بهرني بنکرور مات شوي، د خپلو نامردی یی دومره ظالمانه دي چي له خلکو یی بهرني یرغلگر هپر کړي، نو ځکه مو خلک په هره بده ورځ د پرونی بدې ورځی ارمان کوي.

دا کیسه په بیا بیا تکرار ده، بهرنیان دي زمونږ واکمنو ته دوعا کوي چي د هغوی تیری یې هرځل له ولسه هېر کړی.

❖ د نیت فلکس د نوبتگر پروډکشن یوه مشره چي له لیري د نړی بیلابیلو هیوادونو کي له کاري ډلو سره کار کوي، یوه مرکه کي پوښتل کېږي، دومره خواره واره خلک او کاري ډلگي څه ډول مدیریت کوی؟

وايي تر ټولو لوی کمال دا دی چي یو باور رامنځ ته شي نو که بیا څوک لیري هم وي مدیریت یې اسانه دی.

نو باور څه ډول رامنځ ته کيږي؟

ویل یې کله می هم همکارانو ته درواغ نه دي ویلي او نه می فریبانه هنر کارولی نو ځکه می باور پوخ ساتلی.

مونږ که څوک د یوي برخي د مشر په توگه گورو، لومړنی سپارښتنه او لورینه مو دا وي چي ورته وایو اشنا فکر دي ساته تر لاس لاندې خلکو ته ریښتیا مه وایه، یا هم دا چي هر یو ته بیله بیله خبره کوه نو ته به بریالی یې.

همدا حالت دی چي کله مو کوم دوست له یوي اداري رخصتیري یوه پسي ژاري سل پرې لعنت وایي.

❖ زه به د جونگرو د الفت سندرې وایمه

تاسو که ستاینه زړپرستو! د محل کوی

نیت مو که منزل ته د مقصد د رسېدو وي نو

شپه ورځي مزل کوی، مزل کوی، مزل کوی

خُئ د زره په تار د ژوندون مستي نغمي وچيرئ

غبره د بنکلا کي ذکر ځله د اجل کوي؟

مونږه لېونو خو ياره! زره ژبه يو کړي دي

تاسو په وينا د شېخ فرید باندې عمل کوي

پرېږدئ پسرلي کي د ژوندون د زره چاودون قيصي

راز سره خبرې د خوبانو د غزل کوي

سليم راز

❖ خاموشي د گڼو ځوابونو ټولگه ده. زمونږ د پيغمبر صلی الله عليه وسلم وينا ده څوک چي پر خدای او د اخرت پر ورځ ايمان لري يا دې ښه خبره وکړي يا دې غلی پاتي شي. زمونږ لارښود عليه السلام ځان ته ملا او عالم نه دی ویلی تل یې ځان ښونکی بللی: **إِنَّمَا بُعِثْتُ مُعَلِّمًا**

نو پر مونږ هم د هغوی درناوی لازم دی چي یو څه یې راښودلي، که د څښتن تعالی کتاب یې را اورولی او که یې ساینس، ټکنالوژي، ادبیات او نور ژوند را زده کړی.

خدای دې ترې راضي شي.

❖ نجات السيد داود مصري ميرمن ده. په علمي رتبه ډاکټره/ډوکتوره ده. په گڼو قضايي چارو په ځانگړي ډول د مېرمنو د حقونو لپاره د اسلامي اصولو اړوند ادارو ته سلامشوري ورکوي. په مصر، سعودي او الجزاير کې د پوهنتوني استادې او فقهي عالمې په توگه يې دندې سرته رسولي. (محاضرات في قواعد الفقه الكلية) په نوم کتاب يې د الازهر په گډون ډيرو پوهنيزو ادارو کې تدرسيږي.

(احكام الظهار في الفقه الاسلامي) يې يو بل نامي اثر دی چې ۱۹۹۰ کي چاپ شوی، لسگونه نور علمي اثار او څيړنيزي مقالې يې ليکلي.

لنډه دا، ارمان هله درځي چې له دومره لويو دعوو سره مور په پښتو او دري ژبو کي په ټول تاريخ کي دومره ديني کتابونه او اثار نه دي ليکلي لکه دې يوې ميرمنې چې ليکلي.

ورسره يې دا هم ثابتې کړې چې يوه مسلمانې مېرمن د اسلامي نړۍ د عالمانو او پوهانو منځ کي خپلې وړتياوې بنودلې شي، که مو تعليم فرض وباله له هغې ليوالتيا سره چې زمور خلک يې له دين او زده کړو سره لري، د نجات دا ډول پرېښتې به مو د هيواد هر کاله کي د پوهې وزرې وغوروي.

خدای مو دې سم کړي!

❖ له خپل حالته تش شکايت او مايوسه ژوند ته ډډه وهل د ناکامۍ هغه پړاو دی چې له بريالي راتلونکي سره دې اړيکه پرې کوي.

او زمور خو ددغه اړيکي پرې کېده زمور د ژبي له شاعرۍ ښکاري. د اروپا په ژوند کي به تپې ليکي چې او زه خان ملک خو داسې نه وم، ميرات ميرات شوم د کوڅو ملنگ دې کړمه!

ظالمه ملنگ نشوي کارته جوړ شوي وطن کي دې بي زحمته خورله د کاکا او ماما له برکته.

❖ د حضرت محمد صلی الله عليه وسلم د زوکړې بختوره ورځ په اوس کي ځکه د لمانځني او يادوني لپاره اړينه ده چې، د هغه مبارک انسان په لاس د رڼا پېلوزي د ناپوهۍ په تيارو پوښلي کونجونه روښانه، د بشري حقونو او لوړو اخلاقو رسالت يې پرځای کړ، خو دغه پېلوزه چې سلگونه کاله وروسته مور ته راپاتې ده، نړۍ ته مويي بدل انځور ورکړ، په خپلو کليوالي رواياتو مو بله وساتله او د

علم او پوهې پر وړاندې د دين په سيوري كې د جهالت د توري دورې قبيلوي ننگ مو په الهي حكم غوره وباله.

پر دې ورځ بايد نوي نسل ته د نبوي سيرت درس وركړل شي او ورياده شي چې زموږ ارزښتونه زموږ د لارښود په وجود كې څومره عالي او كمساري دي.

بايد نړۍ ته ياده شي چې ددې دور انسان هغه احكام نه دي منلي چې زموږ لارښود تر مړينې وړاندې په وصيت كې اورولي وو، او په ټينگار يې ويلي و چې د بنځو پر وړاندې چلند كې له الله تعالى وويرېږئ.

يا ربي أخرجنا من ظلمات الجهل والوهم إلى أنوار المعرفة والعلم ومن وحول الشهوات إلى جنات القربات

❖ نېكمرغي هرځای شته، خو كه يې د پېژندلو وړتيا ولري خپله دي ده.

❖ كابل او واكمن يې كه په هر رنگ اوښتي، دا ژيره ودانۍ هماغه د قرباني كابلانو زبېښلو رنگونو ته ورته پاتي ده، هغه قربانيان چې سرو ليوانو ته وفادارو د شرقي بنامار پلوالۍ ته ټپل وهل او تر پينو شنو غازيانو پرې د خپلو پاتېكونو او كوڅه په كوڅه د فرعونې واكمنيو مېچني وگرځولي.

كابل كه د لوېديځ د شتمنۍ په لوټېدا كې شور كاوه او كه له سمڅو د اتلسمې پېړۍ راوتلو فكرونو ته خاموش دي، همدا دوه رنگونه نه دي بدل- د وطن د وگړو د وړو خپټو مړولو ته جوړه د سپلو ودانې او د هغو بنيانيانو رنگونه چې د سياست هر بدلون كې ژير زبېښلي وي، كله پرې رېږي اوږدې او كله پرې له سرونو سرې توتي تړلي شي.

❖ ايمان له تجربې وړاندې حقيقت درك او پېژندلی شي.

جبران خليل

❖ د پښېمانۍ ځواک؛

ډانيل ايچ پينک پخپل کتاب *The power of Regret* ياد پښېمانۍ
ځواک کې ليکي:

پښېمانۍ يوه تل پايه سزا نه ده، بلکې هغه څراغ دی چې تاسو مخ ته پرته
لار پرې د راتلونکي لپاره رڼا ساتئ، او د موخي درک درته جوتوي.

نو که له هرې پښېمانۍ کې پرې له همدې اړخ ورته وگورئ چې همدا
ستاسو د ناسمي خوا سره د مخه بڼې شپبه وه او نور يې د تکرار لورۍ نه
نيسئ.

❖ ډاکټر اباسين يوسفزی يوځای د يوه افغان شاعر ملا بسمل يو شعر
لولي. خبرو کې وايي، کابل کې وو، يو بنايسنه سړی راغی، بڼکلي
ريره يې وه ملا هم و او دا بيت يې ووايه:

مرگی حق دی خو دا خوند نکړي بسمله

چې د تره زوی دې ژوندی وي او ته مړ يې

ماته تر شعر ډېر د اباسين صاحب يادښت خوند راکړ چې د ملا، او
رپرې يادونه يې په څومره درښت وکړه.

دا په پښتونخوا کې يوه له تر ټولو لویو بڼېگنو ده چې يو سړی سرتور
گرځي خو چې جومات ته ننوځي له سره رومال تاووي او يا خولی پر
سروي.

د سينما پر پرده د پنجاب لوڅي نڅاگرې يې ننداره کړې وي چې
راووځي جومات ته به منډه کړي وايي جي اودس به وکړو.

شاعر، سندرغاړی، ملت پال، د مدرسې مفتي او سياسي ملا يې پر سټيج د يوه بل مخالف وي خو ډوډۍ ته پر يوه دستارخوان کيني، لوی لوی ديني عالمان يې له موسيقکارانو سره ناستي ولاړي لري.

همدغه زغم د پېښور سينماگاني او د حقانيې مدرسه گاونډيانې ساتلي.

برخلاف زموږ منځ کې ملا صاحب د مرچو پر بوجي ناست وي د خپلو کليوالو جنازو او بناديو کې د واړه اختلاف له امله گډون نه کوي.

که ملا واکمن شي ملت پال فراريان وي، که ډيموکرات واکمن شي ملا په مندو وي، کله خو ډيموکراتان مو تر هرچا ډېر افراطيان وي.

بنايي زما خبرې تکرار وي، خو هر وخت پر دې فکر يم تر هغه چې زغم نه وي ملا او سندرمار يوبل ته غاړپنځي د يوه بل درناوی ونشي کرکه به وي- خدای دې يې ورکه کړي.

❖ انسانان د خپلو نیمگرتیاو له امله له ازماينت سره مخ کېږي، له ځان سمولو سره د بنو ورځو تمه وکړئ.

د الله تعالی پر پېکړې پر انصاف او عدل ولاړې دي.

إِنَّ اللَّهَ لَا يَظْلِمُ النَّاسَ شَيْئًا- الله خلک په هيڅ بڼه نه کړوي، او پر مخلوق د هيڅ شي ظلم نه کوي.

❖ د هر فکر خلک واورئ، تر ځان مشر ته لا ډېر غور شئ، سفر وکړئ. دا د زده کړې غوره درکونه دي.

❖ د جغرافيهي زندانيان نومي کتاب ليکي:

روسيه د نړۍ تر ټولو لوی هيواد دی، [OBJ] تر چين او امريکا دوه واري لويه ده، تر هند پنځه ځله لويه ده، د برېتانيې تر جغرافيهي ۷۰/اویا واري

پراخه ده. دغاته ۱۴۴ میلیونه وگړي ژوند کوي چې د ډیرو ورو هیوادونو لکه د نایجریا د وگړو له شمیر سره برابر دي، خو دوی دومره سر شاره دي چې د نړۍ ځواکمنو هیوادونو ته هر وخت جگ لټي ولاړ دي. په تېرو ۵۰۰ کلونو کې پري څو واري مخامخ یرغلونه شوي خو خپله جغرافیه یې لا پراخه ساتلې، ان یو وخت خویې د اورال له غرونو تر هندوکش لمنو لاس ورسېده او د افغانستام په لاندې کولو یې خیال و چې د هند گرمو اوبو ته به ورسې. لیکوال ددې خلکو ټینگ روسی دریخ د هود مهم اړخ بولي، ډیره خاوره یې د اسیا لویه وچه کې ده، وایې یو وخت مې له یوه روسي کامره مینه هغه ځای کې د کار پوښتنه وکړه چې اوروپا ختمیږي او اسیا ته اوړي چې تاسو د کومې سیمې اوسیدونکي یاست اسیایي یې یا اوریایي؟ وایې سړی لږه شپه غلی شو او بیا یې ځواب راكړ - یو هم نه يم زه روسی يم.

نو د انگریز لیکوال تیم مارشال د «جغرافیې زندانیانو» کې راته د سایل صاحب شعر راوغورځېده:

که لږ پخپله ځمکه ودرېدې اسمان به شي

❖ تاریخ د هوبنیارنو په وطن کې د پښ او زرگر هټی کې هغه انځور دی چې دوی ورته گوري او تری د پروني لوبني کوروالی او ناسم جوړښت په نني هغه کې له منځه وړي. د سیاستوالو کاله کې د هغو یادښتونو کتاب دی چې له تېروتنو یې زده کړه او د ښېگڼو او پرمختگ نوي لاري پکې گوري.

تاریخ د مغورو او ناپرو په وطن کې پر دېوال د ښکار شوي څاروي څرېدلی ښکر دي چې تش ډول یې پري جوړ دی او د ځان د زنده باد هغه شعارونه چې د سرتېرو پر قبرونو لیکل شوي وي، هلته د پرون او نن توپیر نه کېږي.

❖ د انسان جامه اخلاق دي، او د دغو جامو جېبونو کې د ژوند د هر پړاو بریلیک خایدلی شي، خو که دا جامه نه وه د دوکتورا، ماستری او هېڅ دورې سند دي په لوڅ وجود نشي نښتلی حتمي به غورځي.

❖ د نامتو دیني عالم شیخ صالح الفوزان له نکلې دي چې وایي هغوی چې زغم نه لري دین هم پکې نشته، هغوی چې بي صبره او بي زغمه دینداري کوي داسې دي لکه بي سره تنه او دا ځکه چې زغم یا صبر ته د دین سر او مغز ویل شوی.

صبر دی چې په ژوند کې مو له افتونو، او هر ډول تیندکونو ساتي.

❖ ويجاري یوازې پر ماین الوخول شوي سرکونه او د الوتکو پر بمونو ويجار کلي نه دي. ویراني دا هم ده چې قاضي پټ مخ د توت د ونې لاندې د محکمې داسې حکم اورو چې تمیز طلبې او د ننگولو حق پکې نشته.

ویجاري دا هم ده چې حجري، دیري د هغو سیاسي بحثونو ځایونه وي چې عموماً د هیوادونو پارلمانونو کې کېږي.

کور وړاني هلته هم احساسولی شي چې د ټولني تمدنه برخه یوازې د پرمختللي نړۍ جامې او نیکتایۍ ته تمدن او پرمختګ وایي، او وطن تش په سندرو جوړوي.

او د غرقېدا ویره هله ډېره شي چې د ریاضي بنونکی ټولګي ته په ننوت زده کونکو ته ووايي درځئ نن به شعر او شاعري وکړو.

❖ الاوسط ورځپاڼه: د طالبانو یو پلاوی چې د فلسطین، مصر، لیبیا، لبنان، اریتریا، ترکیې او سوريې د دیني عالمان یوې ناسته کې د ګډون لپاره ترکیې ته تللی و، د لیبیا د یوه اسلامي خوځښت د

پخواني مخکښ مشر او مفتي سامي الساعدي سره په ناسته کې د افغانستان پر اوسمهالو حالاتو خبرې کړي.

سامي څوک دی؟

د ورځپاڼې له نکلې هغه د لیبیا د وسله والو د اسلامي ډلې ایل ای ایف جی تر ټولو یاد مشر و چې وروسته د دغه ډلې فعالیتونه ناقانونه اعلان شول او معمر قذافي هغه اسلامي ډله د ترهگری نوملړ کې راوسته.

دغه ډله په ۱۹۹۵ کې لیبیا کې د جهادي فعالیتونو په نیت جوړه شوې وه. سامي د طالبانو په پخواني حکومت کې افغانستان کې ژوند کاوه د ۲۰۰۱ کال بدلون پرمهال چې امریکا پر افغانستان پوځي یرغل وکړی هغه د خپل یوه بل ملګري عبدالحکیم بلحاج سره یوځای ونیول شو او بیا د لیبیا حکومت ته وسپارل شو. له ۷ کاله زندان وروسته ازاد او برېتانییا کې یې پناه واخسته. سامي د معمر قذافي د واکمنۍ له نسکورېدو وروسته بیرته خپل هیواد ته ستون او په طرابلس کې مېشت شو.

سامي الساعدي د اکتوبر پر ۲۰ استنبول کې د دیني عالمان په غونډه کې له طالبانو غوښتي و چې د نجونو ترلې ښوونځي دې پرانيزي.

الوسط ورځپاڼې خپرو کړو انځورونو کې لید کېږي چې دغه لیبیایي مذهبي مشر په دودیزو لیبیایي جامو کې د طالبانو له پلاوي سره غږیږي، د طالبانو پلاوي کې د هغوی د بهرنیانو چارو وزارت استازی ولي الله شاهین د اطلاعاتو او کولتور وزارت یو چارواکی او د طالبانو ویاند ذبیح الله مجاهد لیدل کېږي.

❖ ډیر کله چې یو څوک اړ وي خبرې وکړي نه غواړي پر خبرو او بحث یې قضاوت وشي. که تاسو د مقابل لوري پر خبرو قضاوت کوئ نو هغه ته د ځان کابو کولو او سانسور تر څنګ د بي باورۍ لامل ګرځي.

سم لاسي د یوه چا په اورېدو قضاوت نا انصافي ده.

❖ د خبرو پر وخت یوه ترټولو اسانه او د ځان لور بنودلو لار مقابل لوري ته نصیحت کول دي. خو دا نا مناسبه چاره ده چې که یو څوک له مور د حل لارو غوښتنه ونکړي، د نصیحت اجازه مو تری نه وي اخستي او له یوه سره نصیحت پیلوو او چاته وایو چې دا کار وکړه دا مه کوه.

بنایي ستاسو د ژوند تجربې له نورو سره یو ډول نه وي هماغسې حل لارې هم ممکن بدلې وي.

زه هم دا نصیحت نه کوم چې تاسو ته وایم ناصح مه اوسئ یوازې د یوه کتاب له یوې پاڼې د خبرو د هنر یوه برخه مې رانکل کړه.

❖ تېرو کلونو کې به د هر چارواکي پر کاري مېز لویه بنایسته دره باندې دا حدیث لیکل شوی و (لعن رسول الله ﷺ الراشي والمرتشي..)

د کال پای کې به افغانستان د نړۍ تر ټولو درغل او فاسد هیواد اعلان شو.

اوس چې چارواکي غونډو کې د وینا پر دریخ ودرېږي د قران کریم دا ایت به ولولي (إِنَّ اللَّهَ يَأْمُرُكُمْ أَنْ تُؤَدُّوا الْأَمَانَاتِ إِلَىٰ أَهْلِهَا..) او بیا به د دیني زده کړو یو نیمچه عالم د طبابت، انجیرۍ یا د بل مسلک اړوند ادارې پر لوړه دولتي څوکی د گمارني اعلان وکړي.

له دې ښکاري چې مور افغانان څومره صادقان یو، پر ځان پخپله عریضې کوو، یا دا چې د څښتن تعالی او د هغه د پیغمبر ویناوې د خپلې روا او ناروا دواړو لپاره کاروو.

❖ زاړه لوبښي قیمتې وي، خو که فکرونه په تېره زمانه کې بند پاتې شي او زاړه شي زهرجن کېږي لاس او پښې به مو شلې کړي. نړۍ

به هسكو ته الوت كوي ته به په داسي سمڅه كې پروت يې چې د خيرات غوښتلو لپاره د لور غږ وسيله به هم نلري.

كه سل كلن هم يې د نني عصر د مزل هنر زده كړه، ځكه خو وايي؛ ژوند له زانگو تر گوره زده كړه ده.

اطلبوا العلم من المهد الى اللحد

❖ له راتلونكي بدلون سره مقاومت مه كوه. پرېږده چې ژوند په تاكي و اوسيري. انديښنه مه كوه چې ژوند دې په بل مخ كيږي، ته له كومه وايي چې د ژوند پخوانی مخ ستا لپاره ښه دی؟

الف شفق- د ميني څلوېښت قواعد

❖ له هلمنده يو اورېدونکی سهارنی خپرونه كې بي بي سي ته وايي په كليوالو سيمو كې چې څومره هم د جوماتونو ملا امامان وو يا كوم سړي ديني زده كړې درلودې ټول يې ښارونو ته تللي او چارواكي شوي، كليو كې د جنازي د امامت لپاره هم څوك نه پيدا كېږي دولت نه غوښتنه لرو چې ددې ستونزې حل ولټوي او زموږ امامان بيرته راوليږي.

❖ اور د جونگرو د بنگلو خواته راوړسېده

ماخو ويل چې د اورونو كاروبار ښه نه دی

چې تيروتلې څوك د بنگلو په درواغو نشي

سړی هوبنيار ښه دی خو دومره هم هوبنيار ښه نه دی

رحمت شاه سايل

❖ خو کاله وړاندې کابل کې مدني فعالانو د پاکستان خلاف لاريون کړی و اخر کې يې د نایجریا بیرغ ته اور اچولی و.

د نایجریا او پاکستان بیرغونه له شنه او سپین رنگه جوړ دي خو بڼې يې بیخي جلا دي.

❖ یوځای لیکل شوي، هرکله چې دې د زده کړې توان له لاسه ورکړ زور يې، هغه که شل کلنۍ کې وي او که یا هم اتيا کلنۍ کې وي.

❖ خدای تعالی ټولو انسانانو ته په بیا بیا د پرېکړو وس او موکه ورکوي. دا په انسان پورې اړه لري چې کوم لوري ته د تگ پرېکړه کوي، او یا دا چې له لټۍ همداسې بي هدفه پایي او بیا وایي قسمت راسره یاري ونه کړه.

❖ که تل دا ټکی په پام کې وساتو چې ایا زما خبرې پر نورو څه اغېز پرېباسي، څوک احساساتي کوي، څوک خفه کوي او یا دا چې زموږ په اړه د نورو بد گمانی راولاړوي نو هیڅکله بي ټوله او ناسنجیده خبرې نه کوو.

ستاسو دوښمنۍ ډېر کله ستاسو له وینا پیدا کېږي.

خپله ژبه هم کلا ده هم بلا.

❖ له کامل خدای سره مینه اسانه ده چې له هرې خطا پاک دی. خو له انسانانو سره مینه گرانه ده چې نیمگرتیاوې او خطاوې لري. یاد يې وساته، پوهه یوازې له مینې سره پیدا کېږي. له مینې پرته علم نشته.

❖ تر هغه مو چي د څښتن تعالی له مخلوق سره مینه نه وي کړي د خدای له پېژندنې او مینې به محروم یاست.

الف شفق- د مینې څلوېښت قواعد

❖ د خوست دلاور؛

امریکايي پوځیانو پر افغانستان له یرغل سره د خوست یو ټکسي چلونکی دلاور د ۲۰۰۲ کال په ډسمبر کي ونيوه او پنځه ورځي وروسته د سختو ربرونو او شکنجو له امله ومړ.

وروسته مالومه شوه چي هغه د ناسمو معلوماتو له مخي نیول شوی و او مرگ يي هم د پوځیانو له لوري په ناځوانه ډول و.

یوه امریکايي خبريال د هغه پر ژوند یو مستند فلم هم جوړ کړی چي نوم يي دی(تیاره لور ته ټکسي کول) دغه فلم تر ټولو معتبره جایزه هم وگټله. په تېره شل کلنه جگړه کي د پښتنو سیمو ډېر بي وسه دلاوران همداسي قرباني شول، خو دی ددغو قربانیو سرلاری شو.

یوه لوېدیځواله خبریاله وايي امریکایانو افغانستان کي یوه اندازه پیسي پر ډیموکراسی ولگولي خو تر هغه ډیري يي جنگسالارانو ته ورکړي چي ددغه ډیموکراسی ساتنه وکړي، دغو جنگسالارانو همدا ډول ناسم معلومات له بهرنیو ځواکونو سره شریکول. هغه وايي له سپتمبر ۱۱ وړاندي پر افغانستان بنديزونو دغه هیواد دومره خوار کړل چي حد يي نه و او بیا جنگسالارانو ته دومره پیسي ورکړل شوي چي د انسان وژل ورته ډیر اسانه او ارزانه کار بنکارېده. همدغه څه د افغانستان غلیمانو ته د جگړي پاللو او جگړه مارو د کوربتوب موکه هم ورکړه.

#تاریخ

❖ یو ګرځندوی عکاس هانس سیلوستر پخپل کتاب « Natural Fashion» کي د افریقا په ایتوپیا هیواد اومو دره کي د هغو

انسانانو نکل لیکي چي د ژوند بڼه يې د لومړنيو انسانانو هغې ته ورته ده. هغه يوځای لیکلي دغه قبایلي خلک چي خپلو ماشومانو ته د خاورو له رنگونو د مخ سینگار کوي، او پر سرونو د گلونو او نورو بڼکلو بوتو تاجونه ساتي تر نورو پر جلا والي د یوه ډول غرور احساس کوي. کتاب لیکي دغه انسانان له متمدن ژوند سره هیڅ ډول لیوالتیا نه لري، بوتې او د طبیعت نور توکي يې جامه او خواړه دي.

د نړۍ لومړنيو متمدنو انسانانو هم د وروستيو څېړنو له مخي افريقا کي ژوند کړی خو اوس دغه لويه وچه او وگړي يې د دې دور تر ټولو خوار حالت کي ژوند کوي.

عراق د انساني تمدن زانگو بلل کېږي خو نن ترې د وینو، کرکو او شخړو بوی راځي.

په ټوله کي ژوند هم دا درس راکوي چي پر پرون نازېدل او تش غرور دې غرقوي، که ځان د یوه هوسا انسان په توگه پوښتي نو مه وایه چي پرون دې څه کړي پوښتنه دا وکړه چي نن څنگه يې؟

د اومو دره ایتوپیا قبایل

❖ بریا زر پلرونه لري خو ناکامي تل یتیمه ده.

جان اف-کنډي

❖ چي ستا دمخ دخال خبرې خپل ارمان ته کوم

دزړه په للمه کړ دسرو اوښکو باران ته کوم

لکه گلاب خپله قصه په وینو وینو شونډو

په هر سپرلي کي خامخا یو ځل جانان ته کوم

ستا په جاگیر دننه هم په کلي پاتې نه شوم
خان ورکومه لارم کډه بیابان ته کوم
دسربازی په جذبو ډکې شوې دخيال هديرې
زه به ترکومي گديده خوشې میدان ته کوم
ستا بې ننگی وژلي نه يم رنخولي ئې يم
چې ستا دعا راته ياديري بنيري خان ته کوم
خه دستم دې وسې په ورځ پيدائي ميني
زه په خطا گناه دزړه دگل کريوان ته کوم
دزړه کتاب لولمه ټوله شپه رونوم
زه تيارې دجانان نوي امتحان ته کوم
رحمت شاه سائيل

❖ د ميني او خواخوږی اړیکه د کرکې له امله له منځه ځي، کرکه ډېر
کله له بدگمانی سرچينه اخلي، او بدگماني ناروغي ده. که پرې
اخته شی له تل پاتي مایوسی او بې باوری به کړیږی.

❖ له ډېرو پوهانو، نوبستگرو، لایقو او هنرمندو انسانانو د شخصیت د
نیمگرتیا شکایت کېږي. وفادار نه وي، ټولنیز نه دي، لنډپاري دي،
د بڼې ملگرتیا پالونکي نه دي، دین او کولتور ته په بشپړه معنا ژمن
نه دي او گڼې نورې نیوکې.

دا ډول ستونزې بڼایي په عادي خلکو کې لالوی او عامې وي خو څوک
پرې نیوکه نه کوي او نه یې یادوي.

له پوهانو او لایقو انسانانو ځکه دا شکایت ډېر کېږي چې خلک یې له شخصیته د هغوی د هنر او علم په کچ تمه لري او دا انډول ساتل ډېر سخت دی.

❖ یوځای لیکل شوي هدف دومره لوی وټاکئ چې فکر کوئ رسېدل ورته ناشوني دي. دوه کاره کېږي یا خو تاسو همدومره لویه وړتیا مومئ او یا هم تر هغه ځایه په منزل کې گن نور داسې څه ترلاسه کوئ چې ستاسو خیال کې هم نه وي.

❖ درناوی د اړیکو د پایښت ضمانت دی. که یوه ورځ یو لوری وي هم نه، ددغه ضمانت کاپی ستاسو پر سینه څرېدلې جیب کې پاتې کېږي، له جیب سره په سمښت ستاسو زړه پروت چې وینه او مینه دواړه پکې د ژوند تر وروستيو چلېږي.

نو د یوه بل درناوی پکار دی.

❖ سبا پېښېدونکي بدلون ته انسانان له دې امله بې پروا نه دي چې گواکې دوی له ننه خوند اخلي بلکې د ژوند درواغجنه هېله، غرور او بې غوري ورکوي.

که تاسو پرونیو چارواکو ته دوه کاله وړاندې ویلی وای تاسو به څو میاشتي وروسته نور واکمن نه یاست څه غبرگون به و؟

-دتمسخر خندا او غوسه دواړه.

که نن یو ته ووايست ستاسو راتلونکی نه دی مالوم چې کله به مو قدرت پایې مومي، درته به د خپل ځواک یو لوی نوملړ رامخې ته کړي او د خدای د پرېکړې پر وړاندې به د خپل دوام دلایل درته وایي.

که څوک باوري وای چې د واک، شتمنی، او ځوانی موده یې تل پاتې نه ده، ډېرو به د وخت ارزښت او دښېگنو قدر ژر پېژندلی.

❖ د نړۍ ډېرو ټولنو کې پرځېدلي او جلا وطنه شوي سياستوال که د نا اهلۍ له امله یې هم واک بايللی وي په دوديز ډول دوه کاره کوي. د خپلو ناکامو تجربو او برياليو چارو یادښتونه د کتاب په بڼه خپروي، او یا خو خیریه بنسټ پرانیزي چې د وطن د خلکو د خدمت وړپاتې تنده پرې ماته کړي.

همدا کار یې تېر بد ورپټوي او ولس کې ځای مومي.

تر پوزو درغل سياستوال د مرگ تر بریده بیا بیا د واکمنېدو هڅه کوي، او په چل گټلي د تل پاتې واکمنۍ پر خوب لگوي.

❖ ژباړه

خاونده یاره ټینگ مو کړه دا زړونه په قران

وهلي مور ناحقه دي ځانونه په قران

دچا چې ېې الف هم سر کې نه شته نه ېې زده دی

همدغو پښتنو ایښي سرونه په قران

خبره خو د مینې یوه وي سترگو کې وشي

نو اوس راباندې ځله ردې لاسونه په قران

دا ته سپیره لغره ېې که زه د بنگرو بار

ماتیري هر سپرلي کې مو لوظونه په قران

کعبې ته د حلالې نڅا شرنګ په رسېدو دی

کابل کې څه خواږه دي اذانونه په قران

منکر په هسکو هسکو محلونو کې دیره دي
او ړنگ زموږ د خواریو دې کورونه په قران

دا نثر په شعر ومني

❖ ستاسو د باور ملگري هغه دي چې د خبرو پر وخت ورسره ډار نه لری بنېگني او بدی دواړه ورته وایاست، او هغوی بیا د سپکاوي احساس نه کوي، انگيري مخاطب یې غلیمانه فکر نه لري.
که هر ملگري سره ناسته کې تر مسلو ډیر پر لفظونو فکر کوی، پوه شه چې باور مو پر نازک تار تری، د ملگرتیا حساب مه پرې کوی.

❖ البته خبرې بنې، بنې دي.

خو اړه انسانان په خوږه نری کې ژوند کوي، کرکجن خلک کرکجن ژوند لري. ستاسو نری هماغه ده څه ډول چې تاسو یاست.

وین دایر

❖ زهر یې هم وشېندل لپې لپې شات هم ویشي

دلته یو کس دی شوکه هم کوي خیرات هم ویشي

ما د خپل سر قاتل په پتو سترگو وپېژندو

چې مې پر قبر څېرې هم غوړوي سخات هم ویشي

جبر یې هم د نظر وړم، سترگې پرې هم خوړوم

خلک هم وژني خو جامونه د حیات هم ویشي

❖ د ماتې او ناکامۍ يو لوی لامل تسليمي ده. بنایي تاسو په یوه داسې موکه د ډډې وهلو او یا شاتګ پرېکړه کړي وي چې بري ته به مو ايله خو گامه پاتې وي.

نو ځکه خو راز صاحب وايي:

نیت مو که منزل ته د مقصد د رسېدو وي نو

شپه ورځې مزل کوی، مزل کوی، مزل کوی

❖ د کرېکت دوه نړيوال جام سيالی مي رپوت کړي، له کرېکت والو سره مي اشنایي هم ده خو هغسي چې زمور د کلي د زرباز لالا او مولوي صاحب کوثر پري سر خلاص دی زما زده نشو، يوازي همدومره چې چا خو منډې وکړي، څوک بڼه وځلېده، لوبه چا وگتله د همدغو پنځو شپږوو پوښتنو د ځواب تر برېده.

هر مسلک د زړه ژورو ته کوزېده او مينه غواړي، بنایي زما مينه کي ورسره ټکي وي.

افغانه لوبډله دي بريالی وي، زمور يي همدوی پکار دي.

❖ يو ځای لولم، هغه درد چې انسان خاموشی ته مجبوروي له هغه درده ډېر زورور دی چې انسان تري کوکې وهي. بدمرغي داده چې مور په چېغو پسي ځو، معنا درانه دردونه هيروو او مرحم نه ورته لټوو، ځکه خو بدمرغي اوږدېږي.

❖ تا هنر د سرداری نه زده بهرامه

سرداري دي په خپل دور کړه بدنانه

هم تمامی خپلخاني لره بلا شوي
هم خپل خان لره بلا شوي بد فرجامه
تا طاهر د کم عقلی په جرگو مړ کړ
اوس فارغ شوي د طاهر له انتقامه
تا خپل خان لره د مرگ رخه پیدا کړه
خپلخانه دي په بدخوي کړه بي آرامه
په دا هسي بدخويي بي بخته نه يي
چي لا نه يي د خوني هاتي تر زامه
مشر ورور دي په زندان کړ ته خاني کړي
دا خاني دي شه په خان پوري حرامه
چي خاني ته دي هوس د زره په زور کړ
لا خايي وه ستا د زره اندېښنه خامه
خوشال خان خټک

❖ د ژوند لومړنی او وروستی پړاو سره ورته دي، بختور هغه چې په
دا منځني پور کې ترې پخپله خوند واخلي او د نورو لپاره هم
ازاري نشي.

❖ د شخصیت ځواکمنتیا او کمزوري دواړه د انسان برخليک ټاکي. تر
هغه چې پر خپلو کمزوريو او ځواکمنو ځانگړنو پوه نشي هېڅکله
به د خپل برخليک لوري ته پر خپل زړه گام پورته نه کړي.

تل به وایاست:

دا د قسمت څه بدرنگه لوبه وه

ساز يې کړم اغاز يې کړم انجام يې کړم

نو که پر برخليک پوهېده غواړئ ځان پېژندنه ورته مهمه ده.

❖ د چا پر ناکامۍ او پرځېدو جشن او خوښۍ مه کوئ. کله چې خپله ماته وگورئ تر ټولو ډېر به مو همدغه جشن وکړوي چې د نورو پر ماتېدو مو کړی و.

سترگې به بيا څنگه غړوي په اشنايانو کې...

❖ هر کار په نيت پورې اړه لري، يوازې مينه او درناوی دی چې بايد عمل کې وليدل شي.

❖ پر موکو پسې لالهانده او فرصت طلب انسان د پېښو بچي دی. د تل لپاره پر ځان د واکمن پښې ښکلوي، پر دسيسو او د بل پر کمزوري کولو ډاډمن وي، د خپل راتلونکي په اړه وېره لري، تر ځان کشران په خوږه ژبه ځپي خو لويه سزا يې داده چې تل د خپل مقام بايللو له ډار سره زليل عمر تېروي، او يوه ورځ له لاسه ورکړي باور وروسته گوبنۍ رنځيري.

مصطفی احمد

❖ هغه خلک جگړه ځپلي نه بلکې د جنگ تنده غړي دي چې خبريال يې د يوې وسله والې ډلې له مشره د مرکې سر کې پوښتي:

صاحبه دې وروستيو کې ستاسو د بریدونو درک نشته خیر خو دی؟

❖ دې انځور ته يې ليکلي، دلته اصليت مهم دی چې پورې/زینه ده او سمه پرته ده.

هغه چې ستا د سيوري پر کاره انځور قضاوت کوي گناه يې خپله ده، پروا يې مه کړه.

❖ نسيمه ورو ځه، له زخمي گلونو اوښکې راځي

لکه په خامه بهانه د نجونو اوښکې راځي

څنگه بې ځينو، څنگه خنديرو راته زهر دې شي

په اباسين کې دکابل د غرونو اوښکې راځي

کاروان

❖ هر ډول پانگه، که ونه لگول شي کورنۍ ته به مو ميراث شي. يوازې د مهربانۍ پانگه ده چې له لگولو وروسته يې ميراث شته، نو بايد همدا نن يې وکاروئ. څوک د دې ضمانت کولی شي چې سبا به ژوندی وي؟

❖ دا سمه ده چې له جنگياليو د حکومتولۍ تمه منطقي خبره نه ده خو د افغانستان پر مشران داسې وو چې هم يې جگړه کوله او هم ښه حکومتولي.

نادر خان د جگړې ښه قومندان و، ورسره د افغانستان د وروستۍ پيړۍ د پوځي بنسټونو، نظامنامې او نورو قوانينو بنسټگر هم و.

تاريخ

❖ په خزان کې د بوستان په ونو راشه

څه و، څه شو بيا پوشش د زماني

کله مخکه سپېره ډاگ کله گلونه

څه اميد په ارايش د زماني

خوشال خان خټک

❖ هر څومره مو چي د انسان پېژندنې هنر پياوړی کېږي هومره مو د
يو ازبټوب خوند او زغم ډېريري.

❖ د زده کړو لپاره شعور درلوده د پوهې ارزښت زياتوي. دغه افغان
انسان د عمر دې پړاو کې د شعور پر وزر هسک ته الوت کړی او
له شپېته کلنۍ پورته عمر کې يې له سيد جمال الدين افغان پوهنتونه
د ليسانس دوره بشپړه کړې.

ډاډه يم چي د خپل عمر پلمه يې زده کړو ته نه ده کړې رواج به هم د دين
پر نامه پلمه نکړي او لور او زوی دواړو ته به د تعليم اړتيا او فرض يو
ډول گڼي.

❖ هغه ور چي تل پرانيستی، مور له لټې يا په پيری يا په سختی کې
ورځوو.

❖ سره سينه او ارام مزاج د يوه ځواکمن قومندان د بریا هغه وسيله ده
چي ټولې وسلې يې پر وړاندې ماته خوري.

❖ مېرمن قمر گل په يوه وروستی مرکه کې وايي «د خدای له دره نهيلې نه ده پکار، پر کومه واله/وياله چې اوبه تللي وي بيا پري راځي» د دغه خدای پرستي افغاني ارواه دې بناده وي.

پر گور يې نور.

❖ زه لکه په دښته کې ولاړه وچه ونه

هيلي دومره هيلي دي چې مکوه پوښتنه

ژوند ددې بازار په يوه لاره کې هم نشته

دومره خاموشي خو به مې ورک کړي له وطنه

خمه چې وعده د بيا ليدو يې پوره شوي

بيا به راته وايي چې دا ولي دروغجنه!

خاوري د ولس په اننگو باندې پرته دي

گرځي ډلې ډلې رهبران سپينه لمنه

چا چې بنايستونه درته وښودل درخاره

تا له هغو سترگو نه هم ونکره مننه

ميوند درخار

❖ د بي وزلي نړۍ جنگيالي د خپل هيواد پر وړانۍ اتلان وي، مدني فعالان او ښځينه فعالانې يې د خپل کور له رسوايي پرته بل شهکار نه لري او خبريالان يې د وير او ماتم د خبرونو په خپرولو جايزي اخلي.

مور هم د همدغې بدمرغه نړۍ بې کماله غاوره وگړي يو.

تکراري ليک

❖ زما خوشبینه او هیله من انسانان له دې امله خوښ دي چې هیڅکله
ډار نه لري او تل په بنکلي نړۍ پسې ګرځي. زما بدبین انسانان هم
خوښیږي ځکه هغوی په کښتۍ کې د سفر پر مهال ژغورونکي
وسیلې له ځانه سره ګرځوي.

هر انسان یو کمال لري، خوشبینه وګرځي هیله درکوي، شاکي او بدبینه
کسان د احتیاط لار در زده کوي.

د څښتن تعالی له هر تخلیق سره مینه وکړی.

❖ قضاوت کول تل زموږ د خپلې خوښې او لید پر بنسټ وي نه د
حقایقو او واقعیتونو له مخې، نو لومړی دا پلټل غواړي چې زموږ
لید او فکر څومره سم او څومره کور دی.

زموږ د کونړ مروري ولسوالي یې ۹۰ مو کلونو کې 'منوره' ونوموله،
چې دوی لار هغه سیمه بېرته مروره شوه او دومره مروره چې خدای
پوهیږي کله به پخلا شي.

د سیمو نوم بدلول نه لومړیتوب دی او نه هومره اسان کار..

حضرت امام ابو حنیفه له لوړ علمیت او عالی شخصیت سره د قضا دنده
نه منله له نا انصافی یې وپره وه، او زموږ انصافدار د کرنې او مخابراتو
په څېر سکتوري ادارو ته له تجربو او تخصص کنگال رنې سترګې ولاړ
وي.

د امام صاحب کرنې زموږ لارښودې دي نه یې تش نوم.

❖ د حق پټول «کتمان حق» د انسان تر ټولو لوی ظلم دی چې د خپل
ځان او خپلې ډلې لپاره د خدای تعالی له لوري خلکو ته روا حقونه
ناروا ګڼي، او پخپله ګټه دین تعریفوي.

دا ډله ظالمان فردي گناه نه کوي بلکي د ټولني او يوه لوی نسل ژوند پر گړنگ ودروي.

د حق پټول تر ډېره نالوستي کسان نه کوي، يو څه پر دين خبر خلک چي د ټولني وگړي پرې باور لري او د دوی خبرې ته پر ممبر او ډبه غور نيسي.

څښتن تعالی د حق پټونکي انسانان لعنتيان بللي او د قران کریم په سوره البقرة، سوره المايدة او گڼو نورو مبارکو سورتونو کې دوی رټلي او ورته د سختي سزا ژمنه يې کړي.

او مور د رب تعالی پر ژمنه پایو چي د ظالم تر نقاب لاندې څېره به رسوا کا.

ان شالله

❖ وايي که عیبونه لټوی ددې پرځای چي نور په ليرې ليدونکي/دوربين کې وگورئ همداره يې اسانه لاره ده ځکه نږدې عیبونه درته بڼي.

❖ نړی له بنو خلکو ډکه ده، خو که مو نژدې بل څوک ونه موند، خپل بڼه والی/بڼه توب و ازمایئ ځکه تاسو هم ددې نړی برخه یاست.



❖ لويي برېل د فرانسې يوه واړه کلي کې وروکتوب کې د ليد له نعمته بي برخي شو. هغه خپلي کورنی ته پرلپسې ويل چي نابينا وگړي هيڅکله له نورو کم نه دي نو دی به زده کړې هم کوي او کار هم. هغه په ۱۵ کلنی کې د نابینایانو لیک اختراع کړ، ډېره موده يې مالي ملاتړ هم نه و خو له خپلي ارادې په شان شو، هماغه و چي کار يې په رسمیت هم وپېژندل شو، په شل کلنی کې بڼونکی شو او

دادی اوس یې نړۍ کې دغه لیک بڼه پر نامه ده «برېل لیک/لیکل»
نو که انسان په هر حالت، هر عمر او د کړاو له هر ډول لارو سره
مخ وي، هوډ او کار پسي کېده به یې بریا ته رسوي.
او که مو دا کار وکړ بیا به وایاست خپله لاسه ګله لاسه..

❖ پر افغانستان د واکمنۍ ډلې لوړو زده کړو وزارت ومنله چې د
نجونو لپاره یې پوهنتوني زده کړې ځنډولي.

انالله وانا الیه راجعون

❖ امریکا او په ټوله کې لویدیځه نړۍ د خپلې ګټې ډیموکراسۍ او
بشري حقونو د دفاع په نومونو پر نورو هیوادونو یرغلونه کوي،
بندیزونه پرې لګوي، سیاست وال یې ګواښي.

د اسلامي نړۍ سیاستوال څه چې دیني عالمان یې هم په مظلومو اسلامي
هیوادونو کې د تعلیم په څیر د ژوند په مهمو اړتیاو بندیز ته خاموشه دي.

شیخ عبدالمجید زنداني صاحب، شیخ سامي الساعدي، صاحب او نور
چې له دې خلکو سره سلام کلام هم لري، د افغانستان د مسلمانو مظلومو
لونو د تعلیم حق ته څه فتوا لري؟

ایا اسلامي نړۍ یوازې زموږ د جګړو بریاو ته دوعا کوي که زموږ پر
ژوند کولو هم خواخوږي دي؟

که منافقت نه وي سپینه خبره دي وکړي.

ولې دې زموږ بڼونځی او پوهنتون وتړل شي؟

❖ د اوسنیو ناخوالو او بدمرغیو په زیاتېدو د یو شمیر پخوانیو
گنهارو د اړې چینگیږي چې گواکې دوی سم خلکو وو ارمان به
یې وکړی.

زما د وطن خلک یې تمیز کولی نشي
د خپنو رهبرانو او د غلو رنگونه یو دي

*

خر سپی د لېوه ورور دی!

❖ سهار پر راډیو له اورېدونکو سره ژوندی خپرونه وي. له هلمند،
فراه، روزگان، کندهار او تر کندوزه خلک د ورځې پر مهمو مسلو
د غږېدو موکه لري. د ټولو د ورځې مهمه خبره د کوکنارو لانجې،
د مرستو د ویش رسېدل او نه رسېدل او نورې کلیوالي کیسې وي له
یوه نصیب الله پرته حرامه دي شي که به چا د پوهنتونونو تړل پر
ژبه اړولي وي او یا یې پرې څه ویلي وي.

د دغسې بي غمه وگړو واکمن حتمي ده چې د نجونو زده کړو ته پر
همدې گروهه دي چې دا گورو یې.

مورن پرېږدوه چې په یوه ټوټه ځمکه خپل ورور ووژنو، پوهنتون که تړلی
وي یا پرانستی د چا یې څه!!!

❖ کریاب صاحب یوه زاړه چارواکي ته ویلي و یاره ته خو لږه دا د
غیرت څکه هم وکړه چې خور دی که ترېخ.

❖ د دولتي منصبونو پخوانیو چارواکو ملي مصلحت د څوکي ساتلو
پلمه یادوله او اوسني یې د امیر د اطاعت پر نامه څوکي ټینګي
ساتي.

پر خواله رسنيو د نجونو د زده کړو د ځنډونې خلاف غبرگون کې د گڼو پوهنتوني استادانو د استعفا لیکونه خپاره دي.

د نهیلو افغانو نجونو لپاره بنایي دا هم د ډاډ یو څه وي چې وگڼي یوازي نه دي.

❖ ملاندا محمد ندیم خپله تازه مرکه کې ویلي، تېر یوه کال کې یې وکتل چې د نجونو د زده کړو په مرکزونو کې منکرات وو نو ځکه یې د پوهنتوني زده کړو ځنډولو پرېکړه وکړه.

هغه ونه ویل چې کوم ډول منکرات؟ که منکرات د جرمونو په معنا وي خو هر فرد چې جرم کوي هماغه مسول دی او محاکم هم شته نو بیا دا ډول پلمه کله منطق لرلی شي.

منکرات نارینه هم کوي د هغوی د کار او زده کړو کوم مرکز هم تړل شوی؟ تلویزون ترې مهم اړخونه ونه پوښتل.

او تر ټولو د پرېوتو اخلاقو پیروان خويي هغه چې پر ټوېټر د محجوبو او پتمنو افغانو لونیو د زده کړو مرکزونو ته د فحشا نوم ورکوي، د دین علما دا ډول سپک ژبي او تهمت لگونکي منافقان بولي.

منکرات همدا دي چې د یوې ټولني د بچو برخلیک سره لوبې کوي، د بیت المال پیسې به هم اخلي، د کتابونو نه درناوی هم دی.

منکرات په جوماتونو کې اتنونه او له وسلې سره ننوتل دي، د نشه یي توکو د کاروبار او سود اړوند خبرې دي.

زمور ټولنه ریښتیا هم له منکراتو ډکه ده، خو د ولس ډیر لومړیتوبونه او د ننگ او غیرت کیسې له دا ډول منکراتو سره خواخوږې دي.

❖ حکمتیار صاحب د خپلو یادښتونو په هر کتاب کې د اسلامي نظامونو د نه ټینګښت لامل د شرق او غرب لاس وهنه یاده کړې،

خو اوس چي کابل کي د څارونکي په توگه پايي ورته به جوتنه شوي وي چي د ولس کړونې، ويجاړي، پارونې او د نظامونو په نه ټينگښت پسي همداسي هر وار خپلو افغانانو د افراط ډانگ په لاس اخستي، خپلي سترگي يې هم ويستلي د نورو هغه يې هم.

افراطيت نه د دين برخه ده نه د ملت پالنې روايت دی.

افراطيت تل زموږ خپلو خلکو کړی، او نورو ته يې د لاس وهني موکه برابره کړي.

❖ د ۲۰۲۱ کال د اگست تر وروستۍ نېټې د دوحې د تړون له مخې چي وروستي امریکايي پوځي له افغانستان ووت دوی خپلو وسله والو ته امر کړی و چي هوايي ډگر ته به نه نږدې کېږي د وگړو ويستلو بهير کي ان د صفري قطعو سر تيري هم وويستل شول.

د روانې ډسمبر مياشتې په شلمه دوه وروستي امریکايي وگړي کابل کي له زندان ازاد شول، د جوابيډن ادارې وويل دا د افغان واکمنو بڼه نيت و او دا چي هيڅ مالي او د تبادلې معامله نه ده شوې. پر هماغه ورځ د لوړو زده کړو وزارت د افغانستان پوهنتونو کي د نجونو زده کړې وځنډولي.

پر ټويټر ددغه پرېکړې په ننگه يوه وينا کي اورېدل کېږي «د بنځو د پوهنتونونو په بنديدو يوه غوغا جوړه ده هغه وخت چېرې واست چي زما مدرسه بمبارېده او چاپي اچول کېږي؟»

پوښتنه دا ده چي هغوی چي جگړه کوله که بهرنيان وو يا کورني مشران په خوندي ډول له افغانستانه ووتل، د يوه لور هم هلته پاتې نه ده چي پوهنتون يې نيمگړی شوی وي. هغوی چي لونه يې له زده کړو گرځول کېږي هماغه بي وسه ولس دی چي هم بمبارېده او هم پر ځمکه د وسله والو له لوري په نښه کېده، تمام عمر د خپلو ټپونو درد او ژړا يې وه، د جگړې له اړخ سره خو تړون وشو. دلته گيله له چا ده او که غچ وي له چا اخستل کېږي؟

له ستغو او احساساتي خبرو ها خوا څه ځواب شته؟

❖ سیلی له مړه څراغ سره کار نه لري، که سختی مو درک کړي
وپوهېږئ چې د ژوند مثالونه مو بل دي.

❖ قطر کې پر لار یوتیوبر له یوه پاکستانی ځوان چې هلته د یوه امنیتي
شرکت اډانه کې څوکی کوي پوښتي، قران کریم دې زده دی؟

وايي هو یو څه مې زده دی.

بیا یې پوښتي کومه سوره دې زده ده؟ وایي زده مې نه دی خو ټول قران
سره مینه کوم. بیا ترې د یو څو ایتونو تلاوت غوښتنه کوي.

هغه ورته د سورة التکاثر یو څو ایتونه ولولي.

ترې وپوښتي ددې سورت څه نوم دی؟

پاکستانی ځوان بیا گووت شي وایي نه پوهېږم خو خوښ مې دی.

خبره داده چې د همدغه ځوان په څپر زموږ خلک هم دي او ترې زیات،
په دین سر ورکوي خو زده کوي یې نه، دین ته د خدای د لارې پرځای د
غیرت او عنایې نوم ورکوي.

د قران او حدیث پر ځای راوړوسته جوړ شوي نکلونه او پښې لیکونه د
دلیل په توگه راوړي، او ځینې خو سم له واره درته وایي د عرب ځکه نه
منم چې رېږه یې لنډه او نظام یې سیکولر دی.

ظالمه رېږه یې خپله خطا خو له علم یې نشو منکرېدلی.

تر هغه چې مور دین په سمه توگه نه وي زده کړی، او تش سر ترې
قربانوو د کرار تمه نا ممکنه ده. شخړې، د یوه بل نه منل، یو مخیزې
پرېکړې او کرکې به وي.

له سر بنډني وړاندې پر دین سر خلاصول پکار دي.

څښتن تعالی دې مور ټولو ته سمه لار وښيي.

❖ د اسلامي نړۍ د يوه مشهور عالم ابن خلدون له مجسمې سره د هغه يوه دکانې کرښه وينا لیکل شوې چې وايي «انسان په طبيعي ډول متمدن او بدلېږي» معنا په زور نه څوک ډيموکرات کولی شي نه يې مذهبي کولی شي.

افراطي پرېکړو کې يې پلويان په ناروا ننگه او مخالفين يې په غوسه نه کابو کولو له اخلاقي زاوال سره مخ وي.

واکمنۍ د کلونو په شمېر وي، خو د افراطيت او بي عفتۍ تاريخ نسلونه نسلونه ژوندی پاتې کېږي.

خدای مو دې پرده وکاندي.

❖ هر کله که د چاله چانده زړه ماتې شوې، پر دې وپوهېږه چې خبره د هغه چلند کې نه ده ستا د خپل شخصيت کرښې او اصول دي چې فکر کوي مات شول او تاته درد رسوي. بنايي د مقابل لوري همدغه چلند پيرو ته ښه ساعت تيري وي.

نو تل حساب له ځان سره په کار دی.

❖ د دوحې د تړون پر مهال د اوسنيو واکمنو استازي وينا وال په ټينگه پرلپسې د ښځو د کار او ان د شريعت په اډانه کې تر دوکتورا د زده کړو سرته رسولو ژمنې کوي. د اوسنۍ کابينې د کانونو او پټروليم وزير په استازولۍ غږېدا کې وايي «ښځې به د خپلې کورنۍ د سمبالښت او د هيواد پر مختگ لپاره کار کوي، له قاعدې سپپاري تر دوکتورا به زده کړې کوي».

اسلام د ژمنو پوره کولو اړوند څه وايي:

مَنْ كَانَ يُؤْمِنُ بِاللَّهِ ۖ وَالْيَوْمِ الْآخِرِ فَلْيُفِ إِذَا وَعَدَ (هغه کسان چې په الله او د اخرت پر ورځ ايمان لري بايد خپلو کړو ژمنو ته ودرېږي)

د قران کريم په سورة البقرة، سورة المايدة، سورة المومنون، سورة التوبه، سورة الانبياء او گڼو نورو برخو کې الله تعالی په څرگنده امر کړی چې پر خپلو کړو ژمنو ودرېږئ او هوکړې او تړونونه مه ماتوئ.

د پیغمبر علیه السلام له لوري اصحابو کرامو ته له غليم سره د سولي پر تړونونو او کړو ژمنو په وار وار ټینګار شوی، ان د خبر داري په ژبه وايي «لا دين، لمن لا عهد له؛ هغه کسان چې پر خپل تړون نه ودرېږي مسلمانان نه دي».

په اوسني افغانستان کې د نجونو د زده کړو په برخه کې د علم د فرضيت او اړتيا له بحث وړ ها خوا د ژمنو ماتېدا هم ننگونکي خبره ده.

❖ نیمګړې دوعا؛

سنت لاره داده چې وايي دوعا کوی نیمګړې يې مه کوی.

د ارواښاد سيف الرحمن سليم پر ژبه د ډيرو د خولي دا دوعا ده،

د جومات استاد عرب دی او مکتب کې ډيلي وال دي

يو استاد راله پيدا کړی، خو پښتون راله پيدا کړی

خو چې قبوله شوه داسې پرې هک پک ياست چې پښتون ملا نه د عرب مني نه د عجم نه تاته غور دی نه ماته.

نو پرځای يې بشپړه غوښتنه له څښتنه پکار ده چې وغواړو، يو سياست وال، يواستاد، يو ملا راله پيدا کړه چې نوره نړی هم مني نړی يې هم مني، سره سینه ولري خپل او بل دواړه د قدر وړ وګڼي، او د کاذب غرور پرځای د هوبښ او حکمت پر وزر الوت وکاندي.

امين

❖ او انسان ډېر ناوخته وپوهېږي، ژوند هماغه وي چې مور يې ژر تېرېدو ته تلوسي وو او بيانه راځي. د شپې سهار ته، د ورځې مازيگر، د پاچا پرځېدو، د خان زړېدو او ډيرو نورو کيسو ته...

☆☆☆☆☆☆☆☆

❖ که امام پر خپل ژوند ډارېږي ولې له وسله والو سره جومات ته ځي؟

خوندیتوب خو شرعي عذر دی کور کې دې لمونځ وکړي، نه به يې ځان خطر ته مخ کړی وي، او نه به د نورو د ترهې لامل کيږي.

د کندهار ښار يوه جومات کې پر ممبر ناست امام سره برچپک وسله وال نيغ ولاړ دی، د توپک شپيلی يې د لمونځ کونکو لور ته برابره ده.

خدای زده پر لمونځ کونکو به د سجدې حالت په څومره ويږه کې تېرېږي.

په لويو دولتي جوماتونو کې د نظم اېاره ممکن پر جامه او روزنه تيار پوليس اوسي خو نه دا وړ وسله وال.

ټولنيز ټيکاو، د سرکار له ټولنيزو اخلاقو سره تړلي خبره ده.

❖ هغوی مثبت فکر او هيله ساتل درواغجنه نړۍ کې چې پخپله له کاذبې نهيلی سره مخ وي.

دا د بيل گيټس وينا ده خو تر ده لا وړاندې زموږ د باور يوه لويه برخه همدا ده چې ژوند له ښو هيلو سره وکړو، ځکه زموږ څښتن لورانده او مهربانه رب دی.

❖ برياته در سېډو لار د انسان له ستړيا معلوميري که ځان مو دمه احساس کړ، وپوهېږه چې لار اوږده ده.

❖ د حکومتي چارواکو د خوښ ساتلو لپاره له ډيري مودې دود دی چې يوه ډله خلک د ناروا قسمونو لپاره ولاړ وي. که حاکم هر څومره تېروتنې وکړي دا ارزال ورته وايي زرکلن شي، حفظه الله، رهبر بي بديله دی..

هوبنيار واکمن که هر څو دغه زهرجنې کړۍ له ځانه ايسته کړي بيا هم انسان د ځان غوښتنې ناوړه ځانگړنه لري دوی بيا پر يوه بله لار ورنږدې کېږي.

تېرو کلونو که دغه ارزال پر فسيبوک فعال وو، خو تازه دمي يې پر توېټر هره کوڅه کې لکه پر څوکۍ سپي درپسې غاږي.

که دې وليکل د هوايي ډگر پېښه خواشنونکي ده، دوی خوله پرانيزي چې بابا منفي تبليغ مه کوئ، هيڅ نه دي پېښ.

په تېر کې د يوه چارواکي نږدې غير مسول واجب الاحترام سړي د يوې مرگونې چاودنې پر مهال خبريالانو ته ويلي و، د دې پېښې د خبر اړتيا څه ده وطن ځله نا امنه کوئ.

درېغه که يو عادل واکمن د خپلو ناروا ستاينونکو يوه ډله دجعل او ټولنيزې ناباورۍ په گناه سزا واره کړي او ځان د توېټر والو پر ځای پر خدای وسپاري، د ولي درجي ته به نږدې وي.

❖ په پرېکړو کې احساسات؛

مور چې کله غوسه شوو له يوه چا سره د ورانې او واټن نيولو پرېکړه کوو، او چې له يوه درکه يوه گړۍ خوښي ووينو ورسره د زړه پيوندولو پرېکړه کوو.

دواړه د احساساتو حالات دي، هيڅ فکر پرې نه دی شوی، او حتمي ده چې دغه پرېکړې ډېرې اوږد مهالې نه وي.

نو ځکه خو يو عالم وايي پر يوه او يالږو پېښو له چا سره د عشق او کرکې پرېکړې مه کوئ، د يوې ورځ بدې تر شا لاملونه وپلټئ او ويې بڅښئ او د يوه ساعت خوښۍ کيسه د مننې په ويلو وساتئ.

❖ انسان ډېر کله پر احساساتو کابو نه لري. هغه هوښيار يې که يوه موده د مسکا سيوري کې پټ وساتي يو وخت يې د عقدي په جامو کې څرگندوي.

❖ د ژوند ټوله کيسه د پرهېزگارو له خولې نه وي، خطا کار هم واورئ بيا به د قضاوت چاره اسانه وي. که د اورېدو هنر نه لرو، د ښو پرېکړو تمه هم بايد ونلرو.

❖ که له ماتې وروسته بل فرصت او موکې ته ځان کې له بدلون راوستلو پرته په تمه يو، معنا دا چې د يوې بلې ناکامۍ شېبې شمېرو.

❖ وايي د حسود او تنگ نظري انسان درناوی له دې امله وکړئ چې له زړه يې منلې تاسو ترې مخکښ ياست، نو د تنگ نظرو درناوي ته چې دليل شته د نورو خلکو درناوی خو بې دليله په کار دی.

❖ د ژوند تجربه دا ده که مزل کوئ لار ورکېده پکې وي، که تل لیکل کوئ تېروتنې ورسره ملي دي، که د نورو خوشالي غواړئ د خپل زړه درد ورسره تړلی دی.

لنډه يې دا، هغوی چې کار کوي تېروتنې کوي هغه چې تېروتنې يې نه وینو د کار او زیار څرک يې هم نشته.

❖ هیڅکله نه وایم « له ویرونکو شېبو سره مخ شوم » بڼه ده چې ووايم « دغو شېبو کې زه وډارېدم. » مسولیت منل، ځان پېژندل دي، هغوی چې ځان وپېژانده خپله لاره موندلی شي.

❖ د افغانستان د ۷ ورځو پاچا امیر نصرالله خان د خپل ورور امیر حبیب الله خان له وژل کېدو وروسته د جلال اباد په سراج العمارت کې د هغه له خاورو ته سپارلو سره مخالفت وکړ، او ویې ویل ودانۍ پر هدیرو نه اړوو، او دا یې هم دلیل کړ « که هیواد سبا د کوم بهرني یرغلگر لاس ته لویږي د پاچا مری به مو په سپکاوي له دې ځای لېږدوي. »

ټولو ومنله او شهزاده عنایت الله خان له سرک پورې د گلف لوبغالی چې پلار یې په ۳۰ زرو کابلیو روپو پېرلی و د قبر لپاره غوره کړ چې اوس مهال په امیر شهید بن یاد دی.

دا وطن د چا ازار وهلی چې پیری پیری کېږي د بهرنیو تاراکونو له گواښ سره مخ دی ان د پاچا د دفن لپاره د ځای په غوراوي کې هم د اوږده مهال هیله نه لرو.

تاریخ

❖ مونږه د لارورکو نه د لار پوښتنه مه کوه

لوټ بهیر ته گوره د سالار پوښتنه مه کوه

څوک بریتو زندی کرل څوک درېرو مراندو وتړل

دې بدبختو خلکو کې د دار پوښتنه مه کوه

بس په يوه څوکه، يې ايمان او وجدان غوټه کړه
کوم خای ته رسېږي ددې تار پوښتنه مه کوه
هر يو خپله لار لري د خپل شيطان درشلي ته
خوله درته گنډي د خدای د لار پوښتنه مه کوه
نه چې ستا د گټو د موندلو دوعا سپکه شي
خيال پيره زمونږه د ازار پوښتنه مه کوه!
موتی غنم واخله دوزخي لوږه دې غلې کړه
پورته د انبار د سر بنامار پوښتنه مه کوه
انبار

❖ ديويند-سياست او مذهب

د افغانستان د خپلواکۍ له اعلان سره ۱۹۱۹ کي د پاچا امان الله خان له
ډاډگيرني سره د جمعيت علما هند بنسټ رامنځ ته شو.

دې بنسټ کي د ديويند هغه عالمان خای وو چي کلونه کلونه يې د هند پر
نيمه وچه د اسلام او مسلمانانو لپاره کار کاوه، او د شاه ولي الله دهلوي د
لارې پيرو وو.

دوئ ۱۹۳۰ تر ۱۹۴۰ پوري د برېتانيا د هغه پلان خلاف سخته مبارزه
وکړه چي د محمد علي جناح په مشرۍ د مسلمانانو لپاره يې د يوې ځانگړي
جغرافيه پلان درلود او وروسته د پاکستان په نوم دغه جغرافيه بيله شوه.

د ديويند د علماو د مخالفت دليل دا و چي دې کار سره د اسلامي دعوت د
پراخېدو او د اسلامي غورځنگونو د پراخ غوړېدو لاره محدودېږي، له
همدې امله گڼو ديني علماو پاکستان ته له کډې کولو ډډه وکړه.

پاکستان کي په مذهبي ډول بريالوي عقيدې مرکزي ونډه درلوده، ددې
لپاره چي هند کي د اسلامي غورځنگونو داعيه وځپل شي، پوځي جنرال

ضیال الحق پاکستان کی یو شمیر دیوبندی علماو ته د گڼو مدرسو د جوړولو امتیاز ورکړ په هغه سوگند چې دغه جغرافیې ته به وفادار پاتې کېږي.

دیوبندی غورځنگ چې څه د پاسه ۳۰۰ کاله یې پر هڅو اوږي، د جنرال ضیال الحق بڼه یې پر افغانستان د شوروي له یرغل سره افغانانو کې ډیره دود شوه په ځانگړې ډول سویلي ولایتونو کې، په داسې حال کې چې د جمعیت علمای هند اغیز لا پخوا افغانستان کې پراخ و.

نور بیا

❖ دیوبند-سیاست او مذهب

دویمه برخه

دیوبند د پلازمېنې ډیلي په شمال کې له هغه لوی پاڅون لس کال وروسته رامنځ ته شو چې مسلمانانو پکې سخت زیان لیدلی و. په ۱۸۵۷ زېږدیز کال کې د میروټ په نامه د مسلمانانو او هندوانو گډ دغه پاڅون د برېټانویانو او هندي لښکرو له لوري په سختې وځپل شو. له پاڅونوالو ډیر یې ووژل شو او ځینې مسلمانې کورنۍ له ډاره حجاز یا اوسني سعودي ته وکوچېدې، مالونه یې لیلام او کورونه یې تالا شول.

دیوبندی لار د همدغو ځپل شویو مسلمانانو له بدو وروځو په الهام رامنځ شوي بلل کېږي.

دیوبند له هماغه پیله چې د هند اترپردیش ایالت په یوه واړه دیوبند نومي بازارگوتي کې له یوې مدرسې پر فکري لارې بندل شو، بنسټگران یې محمدقاسم نانوتوي او رشید احمد کنکوهي پر دې گروهه وو، چې د هند پر لویه وچه د اسلام د یوه پیاوړي مرکز او راټولیدو یو ځای وساتي.

دیوبندیانو په هند کې د سیداحمد خان هندي په مشرۍ له هغو مسلمانانو سره سختې ډغري هم ووهلي چې ویل یې د برېټانیا تر نیواک لاندې هند دارالسلام دی، نه دارالحرب، مسلمانان باید ورسره د گزاري او ارامۍ ژوند وکړي. سید احمدخان ویل د انگریزانو خلاف د جهاد پلمه ځکه نشته چې هغوی پر مسلمانانو کوم جبر او زور نه کوي او نه یې دین ته خطر دی.

د پاکستان له جغرافیایي رامنځ کېدو وروسته د دیوبند سیاسي لارې پر یوه او بل نوم وځپل شوي تر هغه چې د وخت د برېټانوي سیاست په خوښه د دغه فکري مکتب پاکستانه بڼه غښتلي او د جمعیت علما اسلام له بنسټ اېښودني سره د مولانا شبیر احمد عثمانی په څیر غښتلي کسان له جمعیت علمایي هند جلا شول. خو په هند کې د مولانا ابو الکلام آزاد په څیر فکري خلک وو چې ډیر پام یې پر دعوت او فکر خپرولو وساته.

دا فکري ډله ځانونه د اهل سنت والجماعت پیروان بولي، د حنفي مذهب مدافعین او د ژوند چارو کې حنفي فقه یو معتبر سند په توګه پالي.

په لومړیو کې یې تربګنۍ له ځېنو بریلوي ډلو، شیعې ګانو او صوفیانو، سره وې خو ورته وخت کې یې تصوف ته هم پراخ ارزښت ورکاوه، او د چشتیه، قادریه و سهروردیه لارې پاللي.

په وروستیو کې چې د اهل حدیثو او په ځانګړې ډول د محمد بن عبدالوهاب النجدي پلویان سویلي اسیا کې په خوځښت شول له دیوبندیانو بریلوي تربګنې پاتې او له اهل حدیثو یا د هغوی پر اصطلاح له وهابیانو سره پر شخړو کېوتل. په لومړیو کې بریلویانو او ځېنو صوفیانو دیوبندی لاره وهابیزم باله خو وروسته دغه خبرې سمی نه خور.

بل وار به د دیوبند پاکستانی بڼه کې د افغانانو ونډه او سیاست کې یې پر اغیز ولیکو، ان شالله.

تر بیا.

❖ ښکارېږي چې همدوی د دې دنیا سوچه اولاد دی

د خاوري او د ټولو پښتنو رنگونه یو دي

اباسین یوسفزی

❖ تر هګري ایډیالوژي نه ده بلکې تاکتیک دی، هغه تاکتیک چې لویځه نړۍ کې خورا پخوانی رېښي لري.

پر افغانستان د امریکا پوځي تېری د هغو مخکنیو چپاونو او نیواک درس هېرول و چې فرانسې په الجزایر او برېتانیې په کینیا کې درلوده، د افغان انگریز جگړې او د شوروي ماتې د زده کړې نور تاریخي څپرکي دي.

لوېدیځو پوځونو کله هم سړي جنګ یا گوریلايي جگړه نه ده کتلې.

تاسو چې د بل هیواد کې له ځایي خلکو سره جگړه کوئ په یاد ولرئ چې ستاسو لښکر به کور ته د ستنېدو تلوسی وي، او که ستړی شي حتمي به ستنېږي، هغوی چې خپل هیواد کې جگړه کوي هم هلته پایي هماغه یې د دمې او هیلې ځای دی، نو د ورغلو پوځونو بریا او اوږدمهاله نیواک ناشونی دی.

که له تاریخه زده کړه کېده نو د پوځي یرغلونو پر ځای باید د بلې لارې فکر وشي چې پر یو چا خپله بابایي او اغېز ومنل شي. دا نارامي ده، که امریکا افغانستان ته تللي وه او یا روسان د چا ځمکه نیسي.*

له افغانستانه د امریکایي پوځیانود وتلو پر کلوزه د لندن میشتي لیکوال گوبین دایر د لیکنې لندیز.

❖ لېنان کې د نغدو پیسو کمی د کرکېچ تر بریده دی. د بانکونو مخي ته خلک په اوږدو اوږدو کتارونو کې ولاړ دي.

بانکونه لږه اندازه پیسي خلکو ته ورکوي.

بسام الشیخ حسین په یوه بانک کې له دوه سوه زرو ډالرو ډیرې پیسي لري، پلار یې ناروغه دی او درملني ته پنځه زره ډالره اړتیا وه، بسام ساعتونه ساعتونه په کتار کې تېر کړل خو هومره پیسي یې ترلاسه نه کړې.

اخر یې له کوره توپک راوړ د بانک دننه یې ځان ورسوه، او په لوړ غبر یې خپله غوښتنه تکرار چې پلار مې ناروغ دی که مې له پیسو پنځه زره ډالر دا اوس رانکړئ شر جوړوم، دا یې هم وویل چې که پیسي راکړئ ځان به د وسلې راوړلو له کبله پولیسو ته هم وسپارم. بانکوالو خبره ومنله، پیسي یې ورکړې هغه په یو لاس واخستي او نږدې کتار کې ولاړ ورور ته یې ژر په بل لاس ورکړې او ځان یې پولیسو ته وسپاره.

د الغد تلویزون له پانې په مننه.

❖ د هنر زور؛

د عرب نړۍ تر ټولو لويه جنازه چې دوه نيم ميليونو کسانو په کې گډون کړی وو د عبدالحليم حافظ هغه وه. يوازې جنازه کې د گډون خبره سرټکي نه وو، څلورو مېرمنو چې د هغه د غږ مينه والې وې د خپلو کورونو له بانگوټۍ يې بنکته ځانونه وغورځول او ددغه مصري سندرغاړي د مرگ په اواز اورېدو يې له ژوند سره مخه بڼه وکړه.

عبدالحليم علي شبنانه د ډيرو مصريانو لپاره اتل و، خو يوې مرگوني ناروغۍ يې غږ او وجود وځپه ډيره موده د ناروغۍ پر بستر ورنځېده. د ۱۹۷۷ کال د مارچ پر ۳۰ د لندن يوه روغتون کې له ژوند او سندرو پرېوت او په ۴۷ کلنۍ کې چې د زوکړې نيټې ته يې څو ساعتونه پاتې وو روح يې څښتن ته وسپاره.

وروستی سندرې يې د نزار قباني د قاريه الفجان په نوم يو شهکار شعر و چې د عبدالحليم حافظ له غږ سره دادی نيمه پيرۍ کېږي لا هم ازانگي کوي، او د ډيرو مصريانو لپاره د سهار موسيقي او ترانه ده.

هنر تر سياستونو او مادي شتمنيو ډير زورور او د ډير عمر لرونکی دی.

❖ د کورنيو چارو چار سمبالي وزير په يوه کمساري گام سره هغې پوليسې ته اعزازي رتبه ورکړې چې دوه اونۍ وړاندې کابل کې د ډله ايزو بريدگرو سره مقابلې کې ووژل شوه. وزير په يوه مکتوب کې دا هم ويلي چې د پوليسې کورنۍ ته به د هغې معاش د اوږده مهال لپاره ورکول کيږي.

کمساري گام ځکه دی چې ددې واکمني ډلې مشرانو هيڅ يوه وينا کې له خپلو هغو ميرمنو او يا کوربنو مننه ونه کړه چې دوی ته يې کليو او بانډو کې سختو ورځو پر مهال خواره برابر کړي، په جگړو کې يې جامې ورمينځلي او ان ځېنو پيښو کې خويي وسله والو فعاليتونو کې هم د رپوتونو له مخې ونډه درلوده.

د دوی پر ونډه چوپتیا یو له هغو کولتوري مسلو ده چې د بنځو په نوم یادولو ورته ځان کم بنکاري، او له قران او پیغمبري روایتونو خپل کلیوال رواجونه ورته مهم کبړي.

داسې حال کې چې نوري میرمنې ترې هیواد کې کار ږودې او ازادې غواړي.

د خلکو وینا ده که شریعت غواړئ له دینه دې نور رواجي او کلیوالي روایتونه لیرې شي او په دې توگه دې له هغه شرمه خلاصی وموندل شي چې کال کبړي د خپلو لوبو بنونځي یې ترلي او دین یې رواج ته اړولی.

❖ د امریکایي اکمالاتو یو قراردی چې اوس یې لویه پگری ترلي او ځان ورته سرغازي بنکاري د چاپیریال ساتني ملي ادارې یوه مامور ته یې چې کلیوال یې دی پیغور ډوله ویلي و-لور لور مه غږېږه تا هم مرتد رژیم کې کار کړی. هغه ورته ځواب ورکړی و چې زه خو د چاپیریال ساتني یو عادي مامور وم او تا خو له امریکایي پوځیانو سره قراردادونه او پروژې درلودې مورچې دې ورته سمنتي کولې نو اوس انصاف وکړه مرتد ته شوي که زه؟ سړي له وارخطایي پگری ټینگه کړي وه او ویلي مور خو یې اقتصاد ته تاوان رسولو ځکه مې له پي ار ټي پروژې اخستلي هغي ته روایت و، علما وپوښته.

دلته لندن کې د یوه چاپه اړه یو ځوان غږېده چې دا مې ډیر بد ایسي د مسلمانانو خلاف دی، دې ظالم هلمند ته پوځیانو لپړلو ماموریت کې کار کاوه. ما ویل سړیه چاپسي دروغ ترلي، دی خو دوکانداري لري. ویل یې نه زه ثبوت لرم.

د څه ثبوت؟

وايي ما خپله ترجمانی دندی ته نوم لیکلی و ده خنځیر کسان غوره کول او زه یې انتخاب نه کړم.

ماول ښه نو که ته یې انتخاب کړی وای دا دلته به نو بیا ډیر ښه سړی او ښه مسلمان و.

خبره داده چي مور ډير لنډپاري او احساساتي مخلوق يو، قضاوت د ځان په خوبنه او د ځان په گټه کوو.

الله مو دي مل شي.

❖ د واکمنيو بدلون انساني ټولنه کي حتمي دی، يوازي د څښتن تعالی پاچاهي بي له شک او تل ولاړه ده.

فرعون له خپل ټول غرور او اوږدې واکمنۍ وروسته په نيل کي د خپلي ماتي او کمزورۍ چيغه وکړه، احمدشاه بابا چي د ډهلي پر تخت واکمن و، ورځ راغله چي ننگيالي بچي يي د ناروغۍ درملني لپاره تورخم او سپين بولدک کي په زاريو، زاريو پښتونخوا ته د اوبنتو خواري کوي.

د شام، مصر، عراق او ترک سلطنتونه چي په وينو گټل شوي وو، نښي يي هم پاتي نه دي، روس انگریز، امریکا، چين او جاپان په ځلونو ځلونو يو بل مات کړي او شړلي.

نو! بڼه هغه او توريالی هغه چي د خپلي ټولني وگړو ته د پوهي او زده کړو داسي مثالونه بل کړي چي که هرڅوک واکمن وي، دوی پکي خوار نشي او دخيتي په غلامۍ د فکر نړۍ ونه پلوري.

❖ چي نه دي وطن کي د مکي او مديني سپيڅلي ښارونه شته، نه بيت المقدس پکي دی او نه دي د خلکو د دين پوهني او ديندارۍ کچه دومره وي چي په سلو کي ۸۰ دي د خپل لمانځه پر معنی وپوهيري، نو هلته کفار بد کوي چي د مذهب په نوم ځي؟

حتمي ده چي يا مو جغرافيه د جگړو لپاره جوړه ده، يا مور جنگ مزاجه يو او نړۍ پوهيري چي څنگه مو وکاروي.

زموږ د وطن تاريخ هم په سخته تفسيريري، او شننه يي هم گرانه ده. ---

❖ د بریتانیا د وسلوالو ځواکونو پخوانی لوی درستیز جنرال سرنیک کارتر وايي د طالبانو منځ کي د نوي فکر او منځلاری خلک هم

شته وايي سراج الدين حقاني چي شل کاله زمور غليم و يو موډرنيسټ او پر دې عصر پوه سرخلاصی سړی دی.

هغه د بي بي سي 4 راديو ته وويل که افغانستان هير شي د گواښ تمه دي وشي، چي ترهگري به پکي وپايي.

د کابل اوس مهالی والي مولوي ندا محمد نديم خپلو ډله گرو ته يوه وينا کي وايي، خپلي قربانی، ستړياوي او درباندي تير شوي تکليفونه پر خلکو مه خرڅوئ پر ولس يي احسان مه کوئ، که دي د خدای لپاره کړي وي نو معامله دي له خدای سره ده پر خلکو يي ولي پورته پورته کوي.

کبر، غرور، پايلوخي، ځنورې-برېتورې بنې د مسلمان کار نه دی، پر لارو کاره واړه مه ځئ.

يو دوست وايي د ډيرو مشرانو ويناوي يي سمې او د خلکو پر زړه دي، عمل کي ډير څه نه پلي کپري.

بل وويل توپير دادی چي زمور خلک خبري له قران او حديثه کوو، عمل د خپل مزاج د خيل، قوم او کليوالو رواجونو له مخي کوو، هغه رواجونه چي نيم يي د شرعي خلاف دي، لکه د نجونو د زده کړو بد گڼل.

نو ملا صاحبانو!!! د خدای امر ومنئ د کلي پېغور مه منئ، د نجونو ترلي بنونځي پرانيزئ.

❖ له انگرېزي بنسټپلاکه د افغانستان د خپلواکۍ بېرته اخستلو کي د قومندان نادرخان پوځي ځيرکتيا او د شاه امان الله خان د سياسي پوهي او قيادت ترڅنگ د نوم ورکو افغان غازيانو قربانی د هېري نه دي.

ايبله پښي، پر ولړه او تنده له نړيوال ځواک سره ډغري د يوه منظم پوځ د وس خبره نه وه خو د يوه هوډمن ولس مبارزي د فرنگي سپيني وتښتولي.

د تاريخ نامرده پانې او د واک نشه تل نوم ورکي سرتيري هيروي، د خدای په ياد ښه دي.

د زمري ۲۸ د هیواد د خپلواکۍ ورځ مو مبارک، څښتن مو دې هیواد له گدایی، بې وزلی او جهالت له منگولو هم خپلواک لري.

❖ که د مقامونو او واکمنو موده اوږده وای دپرو انسانانو به د فرعونیت دعوه کولی، چا به د دین او چا به د ملت پالنې په نوم د ولس ویني څښلی. د واک تنده د انسان تر ټولو ناوړه حوس دی.

خالق تعالی ستر عادل او قادر رب دی ځکه خو د چا پاچاهۍ او چارواکۍ پر یوه حالت نه پرېږدي.

نادان مخلوق واک ته رسېده خپل کمال او فتحه گڼي او ناکامي د الله تعالی امتحان بولي، په اصل کې واک ته د انسان رسېده تر ټولو لوی ازماينست دی.

که موږ د شرعي نظام خبره کوو، لومړی دا مهمه ده چې د دغه نظام چلونکي څه ډول انسانان دي؟

له مشرتابه تر عسکره باید دداسې نظام خلک مېدي بنایسته اخلاق ولري. اخلاق پگړۍ تړل او ځنې لویول نه دي، اخلاق د ژبې لاسو او پښو چلند دی.

له بدغه مرغه په دې وروستيو کې چې د ځېنو کسانو د نیوني ویديوگانې خپرې شوي تاسو د وسله والو کسانو چلند وگورئ چې څه ډول ښکښل او کوڅه ډبې خبرې کوي، تاسو پر ټویټر د نظام سپاهیان وڅارئ څومره ستغ، سپورخولي، ښکښلمار او بې منطقه به یې ومومئ.

ښکښل، پر ژمنه نه ودرېده او بد خلکت د منافق کار دی.

درېغه که دامر بالمعروف اداره تر هر څه مخکې د خپل نظام ددغه ډول خلکو د خلق سمونې لپاره ټولگي جوړ کړي، که دوی سم شي گټه یې عامه ده.

❖ تمه سپی ده؟

که د هیلو هدیره کې بی کسه روان یاست، او یوازې یوه هیله مو د تمې په تار پر هوا ساتلې، نو وانگیره چې کال به اوږي خو هیله به سر نشي.

که همدغه سړی یا د خوشال بابا خبره سړی تر تاسو در غځېدلی د تمې تار در پرېکړي، سم لاسي به ژوبل شئ خو ډډه مه لگوي، پورته شئ خالق تعالی ته ووايست بڅښنه غواړم پر ناخوانه مخلوق دې بیا زړه نه ترم یوازې روغتیا راکړه او گوره چې د خپل ارمان غره ته د کال منزل په یوه ورځ وکړم.

له هغوی منندوی اوسئ چې وختي د تمې تار در پرې کوي.

د افغانستان سوله پال پاچا ظاهر خان یوه مرکه کې ویلي وو، ځکه مې ډیرې خبرې او تقریرونه نه خوښیږي چې بنایي کله داسې خبره پر ژبه راشي چې یو څوک ژوبل کړي، د خلکو خورول ډیر اسان کار دی خو لویه بډي ده.

ریښتیا وایي ډیرې بی فکره خبرې خو کله کله ناوړین کې هم د خلکو له خولې په داسې انداز کېږي چې هغوی یې له ښه او سپین نیته او یا خواخوږي گڼي خو نور پرې سپک او توهین شي.

❖ د قران کریم په نوم مسینجر ته پیغام راغی، له ډار او حیا مې نشو پرانستلی ما ویل حتمي به یې لیکلي وي چې د خدای لټ بند وړځ کې خو مې لږ تر لږه یو وار لمس کولو سره لوله.

ساعت وروسته مې پیغام پرانست پکې لیکل شوي و، فضلی مولا یم که انگلنډ کې څوک ماشومانو ته قران پراوول غواړي ارازنه پرایس کې به انلاین ټیچینگ ورته کوم.

ما ویل خدای خو دې په دې ټیچینگ خوار مه کړه دا نوم خو به دې پر فیسبوک خپل لیکلی وای نه د قران کریم.

❖ د تونس ښار یوه کافی کې یو الجزایری رانه پوښتي د کوم ځای یی؟ ورته مې وویل افغان! د وروستی زلزلې له امله یې خواخوږي راسره وکړه .

ما وويل واه زمور له متعصبينو خو پردي هم بنه دي پر ويرنه مو راسره
خواخوري بنبي.

وروسته يي وويل بختور ياست د طالبانو په خير شرعي نظام لري.

ومي وويل کور ودان خدای دي يوه ورځ تاسو هم د تیک همدغه ډول
نظام څښتنان کړي.

سخت رابړگ شو .

وايي نا هغه خلک ډير تند لاري دي، خورا زور فکر لري اورپدلي مي
دي د نجونو بنونځي يي تړلي، زمور هيواد

بايد پر مختگ وکړي نه شاتگ.

نور مي بحث ورسره ونه کړ چي ايا د طالبانو په څېر نظام يوازي زمور
د هيواد لپاره بنه نسخه ده که نوره اسلامي نړی يي هم بايد عملي کړي.

له سړي سره مي مخه بنه وشوه او پر دي وپوهېدم چي زمور خواخوري
لا مور ته هغه څه نه غواړي چي بايد ويې لرو نو دوښمن به راته کله بنه
ورځ و غواړي.

زما نصيبه گنډېريه!

❖ د اوکراين يو سرتيري گيناډي دخپل هيواد له لوري دشوروي
لښکرو په تپل کي پر افغانستان د ناروا چپاو په تس کي ولېږل
شو او بيا افغان مجاهدينو ونيوه.

هغه ډېر وخت مجاهدينو سره ملگري و، افغاني سره يي واده وکړ او
ژوند يي جوړ کړ.

۳۰ کاله وروسته خپل وطن ته په ناروغ وجود ستون شو .

خويندو-ورونو يي د وينې په مينه ښکل کړ خو کليوالو او نورو خپلوانو
تري مخ واړوه هيچا د بنه راغلاست لاس ور نکړ له دي امله چي له
خپل هيواد سره يي خيانت کړی او د مرگ له ډاره له خپل غليم سره پاتي
شوی.

گیناډي مي ۲۰۱۷ کي د هغه کور کندوز کي وليده، ويل يي سره له دې چې پخپله پرېکړه خوښ دی خو بيا هم کله کله د اوکراين د خلکو وطني مينه ټکان راکوي او دا چې زه پکې خاين بلل کېږم.

مور په بسونځي کي د ځنگلونو د قاچاق او بي رحمه پرې کېدو اړونده تمثيلي ټوټه وړاندې کوله، د چارتراشو تر ټولو لوی قاچاقبر هر زده کونکي ته له دې امله لس زره افغانی انعام ورکړ چې گواکې بڼه تمثيل مو وکړ.

نن مي يو دوست ټيک هماغه ورځ راياده کړه، ټوله کورنۍ يي د سکرو لېږد کي ونډه لري چې ده ته يي هم مخامخ گټه رسي، وايي وطن تباه شو!
خو مه يي تباه کوئ، يالېر تر لږ که حکومت يي تبا کوي ولس دې يي مخه ونيسي.

بناغلی عبدالطيف حکيمي ليکي؛

مه انگېره چې گواکې ټولو خلکو درته شا کړي، فکر وکړه بنايي ته کور ناست يي.

❖ د انساني تمدن او پوهې پالنې لومړني مرکزونه، په عراق، مصر او د منځني ختيځ نورو سيمو کي وو. خو چې مسلمانانو له عصر سره ځان سم نه کړ يوازي جگړې يي ميلمني شوي ان هغه ټوپک چې مور پرې يو بل وژنو هغه هم پخپل کور نشو جوړولی.

درځی د تونس دويمه کيسه کي موالجامة الزيتونة ته ورولم، هغه اسلامي پوهنتون چې نږدې ۱۳ پيړۍ پخواله اکسفورډ، کمبريج، او الازهر وړاندې جوړ شوی.

که چا ليدلی وي نو تکراری احسن دې يي وگڼي.

❖ «دا وخت احساسات د خان له قیده خلاص شول، د تکبیر ملکوتی
نعرې شوي، غونډې داسې تغیر وخور، لکه د نبی کریم صلی الله
عليه و سلم په راتگ چي دنيا بدله شوه.

دغه عظیم منار انانیت نه درلود، هڅه یې کوله، چې په عادي او غیر
تشریفاتې ډول تالار ته را ننوزي»

دا د طالبانو د غورځنگ د یوه غړي عمر جلال صاحب د لیکلو احساساتو
تکي دي چې د خپل مشر د لومړي ځل لیدو په اړه یې کښلي.

ورته مې ولیکل ستاسو احساسات پر خپل ځای خو دا انصاف نه دی چې
دغه شیبه د حضرت محمد صلی الله علیه وسلم د راتگ له شیبې سره پرتله
کوی.

گڼو ملگرو یې په ستغو تگ و راته ولیکل د مقایسې او مشابهت توپیر
وپیژنه.

ماته سپورو تگ و له امله هلته د دغه توپیر پر ځای اخلاق لومړیتوب
ښکاره شول او ورته مې وویل منظور مې له الفاظو سره د احتیاط دی که
ددین د عالم په توگه درته سم ښکاري وي لیکه.

حضرت محمد صلی الله علیه وسلم سره د مشابهت په هکله پخپله هغه
مبارک جعفر بن ابی طالب ته ويلي و، ته زما په څیر یې (خلقت/اخلاق)
یا د حضر فاطمة الزهرا رضی الله عنها په هکله ویل کېږي چې څیره کې
یې د رسول الله سره ورته والی درلود، د مهدي په هکل هم روایت دی
چې څیره کې به د نبی علیه السلام په شکل وي.

یا دا چې یو څوک ووايي فلانی محدي اخلاق لري، بده خبره نه ده.

خو که تاسو د خپل سیاسي رهبر او واکمن تش تالار ته ننوتل نړی ته د
حضرت محمد صلی الله علیه وسلم راتگ سره پرتله کوی لویه نا انصافي او
خرافاتو ته په لوی لاس د خلکو باور ور ماتول دي هغه ټولنه کې چې د
خلکو د لوست کچه خورا ټیټه ده، او په هره لاره د مذهب په نوم سیخدی
شي.

که یوڅوک د دین عالم شي یا دودیز ملا دا معنا نه لري چي هر څه ورته رواه دي.

افغانان علماوو ته ځانگړی درناوی لري خو د درناوي حد مالوم دی.

مور په جومات کي ورو خبري لانه کوو وایو پوس پوس مه کوه د الله کور دی، خو ځيني د الله تعالی کور کي په جرات له وسلو سره اتن کوي.

له الله تعالی ویره پکار ده او هغه دیني باورونه او درناوی باید وسائل شي چي زموږ ټولنه یې لري.

❖ د نړی تر ټولو پخوانی بیرغ د ډنمارک بلل کيږي چي د گینس په کتاب کي هم ثبت دی.

د هر هیواد بیرغ کي ځانگړي نښي او رنگونه خپل خپل تعبیرونه او تفسیرونه لري، لکه د امریکا بیرغ کي پنځوس ستوري د هغه هیواد د جغرافیي پنځوسو ایالاتونو په معنا بلل کيږي، اسلامي نړی کي د پنځه کونجیز ستوري کارول د اسلام د پنځه بیناوو په معنی ده.

دا هم زما د تونس دریمه کیسه؛ د هغه هیواد بیرغ چي له یوي نیمي پیړی یې عمر اوږي ان د فرانسوي نیواک پر مهال هم له ریږدو مراوی نشو، سپکاوی یې سخته سزا لري، او درناوی یې د ټولو ویاړ دی.

❖ مذهبي زغم؛ د نړی هره هغه ټولنه باثباته او امن ده چي مذهبي زغم په کي وي. اسلام د زغم لپاره تر ټولو پراخه لمن لري او د هر چا د مال او سر خونديتوب ضمانت پکي شته البته په اسلام کي نه په ځپنو مسلمانانو کي. زموږ ټولنه له دومره تربگنیو جوړه ده چي د حنفي مذهب پیروان د امام شافعي له لار روانو سره یو ځای لمونځ نه کوي، حنفيانو کي نوري وري وري ډلگي چي د مدرسو او طریقو نومونه یې په ځان ایښي ممبر یې د یوه بل رټلو او سپکولو ته ځانگړی کړی.

زما د تونس کپسو کي مونن حلق الوادي ته بیایم هلته چي یهودان مسلمانانو ته روژه ماتي تیاروي.

تونس ته اسلام ومه زېرديزه پيړۍ کې ورغلی، او سلو کې ۹۹ وگړي يې مسلمانان دي رسمي دين يې اسلام خو د لږکیو کې لږ شمير يې نا مسلمانان وگړي هم شته.

مذهبي زغم يې خلک پر يوه دسترخوان کېنولي او ژوند کوي.

د مولانا صاحب بسمل پر پاڼه د استاد مصطفى محمود له نکلې ليکل شوي:

کله چې کافر او مسلمان پر سيند لاهو شي الله جل جلاله به هغه څوک ژغوري چې لامبو وهل يې زده وي.

جاهل مسلمان به ډوبيري، او کافر آب باز به ژغورل کيږي

ځکه چې د الله جل جلاله هغه څوک نه خوښيږي چې جاهلان او بي کماله دي.

بڼه ژبه او بڼه توب دا نه دی چې د هر دور واکمن ته جناب/عليقدر وويل شي.

انسانيت دادی چې په يوه دور کې دې هم بڼکنځل ونشي او داسې سپکاوی چې سبا پرې تيت گوري او د هماغه رټل شوي مخ ته ولاړ يو.

افريقايي الاصله امريکايي ليکوال ايدوو کوينيکان وايي که غواړئ ستاسو د هيواد پر راتلونکي وگرېږم د خپلو اتلانو نومونه راته واخلي هغه چې ستاسو ځوانان پرې زړه تړي.

نو فکر وکړئ زموږ د دا تېرو څو لسيزو د اتلوليو معيار څه و، نو خپل حال د هماغه لنډ تېر زېږنده وگنئ.

که اتل مو د جگړې له ډگره غوره کړی وي، حتمي ده چې د جگړې له کيسو سره به ژوند کوی.

محمد اسلم شينواری چې ځان يې قومي لېږد باله؛ خلیانو پارچميانو د افغانستان ملي بيرغ له ارگه کوز کړ، پردی شوروی جنده يې پر هېواد رپانده کړه، تک سور بيرغ ټيک لکه د وطن د حالت وینلرلی رنگ، ملي پوځ يې د گوند په نوم کړ (خلي اردو).

ورپسې مجاهدينو د هیواد ملي بيرغ تنظیمي کړ، او په راولپنډۍ کې يې په تور، سپين او شين درزي پر همدغو رنگونو وگنډه او پر کابل يې پورته کړ.

زموږ په منگ نسل چې کډوالی کې مو ماشومتوب تېر کړی و، نه د هیواد د ملي بيرغ له رنگ خبر و، نه د پوځ له جامو.

محمد اسلم شينواری چې د راډيو تخنيکي انجنير و، تل به يې له ځانه ملي درې رنگه بيرغ تاو کړی و او کله کله به يې د افغانستان د ملي پوځ پخوانی جامي او بيلابيلی رتبې هم پر سينه ځړولې وې، د مجاهدينو او بيا د طالبانو لومړنی واکمنی مهال و، زموږ د ښوونځي د رخصتۍ پر وخت به په يوه هسکه ولاړ و او پر واړه لودسپيکر به يې د وطن خبرې کولې.

خلکو به لیونی باله، ویناوو پسې به يې خندېده خو موږ ترې د هیواد ملي رنگونه او هویت زده کړ، د احسان پوروري يې يو.

وايي نن يې روح څښتن تعالی ته وسپاره (خدای دې د ټپي افغانستان د مظلوم او معصوم بچي په توگه د رحم او لورینو ډالی ور نصیب کړي).

امين يا رب

زبیر صالح د عقل نکل کا؛

عقل یوه ورځ له یو انگرېز سره پر لاره ملگری شو ځان يې ور پېژندو او ټولې خپلې ځانگړنې او ښېگڼې يې ورته واورولې انگرېز يې لاس ښکل کړ او ورته وپې ويل ښه ته چې دومره له ښېگڼو ډک ملگری يې بیا نو ته باید تر ما وړاندې روان شي ځکه که پر لاره کوم گواښ پېښېږي نو وار له مخه به مې خبروي.

عقل يې وړاندیز ومانه اوس چې کومه خبره او یا هم خطر پېښېږي انگرېز يې وار له مخه چمتووالی کړی وې. بله ورځ له یوه پنجابي سره

ملگري شو هغه ته يي وويل، جي زه عقل نومبرم او د نري د هري ستونزي په چل پوهبرم پنجابي چي دا خبره واورپده ورته يي پني بنکل کري ويل يي ته چيري وي صاحبه ته بايد له ماسره څنگ په څنگ لار شي هيله ده ما يوازي مه پرپردي زه ډپر ډاربرم ځکه ډپر دوشمنان او ستونزي لرم له وژلو او ځورولو مي وساته او له ستونزو نه د خلاصون لاري را وبنياست.

عقل يي خبره هم ومنله او اوس چي هر ځل له ستونزو سره مخ شي نو يي له ستونزو خلاص کري.

بله ورځ عقل ځانته په سفر روان و له ليري يو شمله ور بنکاره شو چي گردني يي ترلي وه او له توپک سره مغرور روان دی عقل منډه ور واخپسته او په وپره يي ورته وويل خان صېب زه هم سفر لرم که دي خوښه وي نو يو ځای به دا لاره رالنده کړو او يوه خوله گپه به سره ولگوو.

خان وويل زه دوشمنداره يم له ماسره تگ خطر لري بيا نور ستا خوښه، څو گامه چي لارل عقل وويل خان صېب زه عقل يم هر څوک راته اړتيا لري زه د هر ډول ستونزو او کړاونو د خلاصون لاره لرم، انگرېز د ځان امام کرم پنجابي په څنگ کي ونېوم که دي اړتيا وي نو ستا هم مرسته کوم.

خان صاحب د توپک لټ کش کړ په غوسه يي ورته وويل چوپ شه چي عقل يي ځان ته به يي زه تر تا ډپر پوهبرم ما تر اوسه پلار ته اجازه نه ده ورکړي چي تر ما مخکي لار شي تر اوسه پوري مي ورور او بنځه زما په څنگ کي د تگ جرأت نشي کولای. تاته مي چي وخت درکړ د دي لپاره و چي گواکي ډاربري.

ته نور له ماسره يو ځای نشي تللی په ما پسي وروسته وروسته راځه دومره وروسته چي د پنيو کش او کړپ دي هم وانه ورم.

عقل غريب له ډاره لکه پانه ريپده لومړی وار يي و چي دومره غوسه او ځان ته د توپک شپيلی يي مخامخ ولېده مجبور شو د غيرتي ... خبره يي ومنله او په هغه پسي ډپر شاته شاته په ماتو ماتو گامونو روان شو.

اوس چي عليقدر خان صاحب حفظه الله پر هره كنده او ستونزو كي
وغورخېري نو كلونه وروسته عقل وورسېري او خان صېب بيا ورته
ووايي كاش پر دې لاره نه وای راغلی. دلته خطر و بيا په ټيټو سترگو
ووايي

(كاش وروستيه عقله چي ته رومي وای)

❖ اروا پوهان وایي هغوی چي ویناوي په لور غږ اوروي، چيغې وهي
تل خپل مخالفین مخاطبوي او خان په حقه گڼي په اصل كي د يوه
تمثيل هڅه، او كاذبه شخصیت جوړونه كوي.

وروستی افغان پاچا تل ارام غږېده، هيچا ته يي د مخالف خطاب نه كاوه،
او هغه سړی چي د ده پاچاهي يي ړنگه كړه ويل يي احساساتي و خو
وطن دوست هم.

زغم او انسانیت ته يي سلام!

❖ دا مه گڼی چي يوازي بهرنی لاس وهني د جگړو او شخړو لاملونه
وي، شرعي مسله ده كومه ټولنه كي چي مهرباني او عدالت نه وي
شخړي او اورپکی پکي پېښري.

❖ د علماو او مشايخو د ترور او كړوني پېښي بدې دي خو د حكمت دا
خبره هم له ياده مه باسئ چي دې پېښو د كابل څه چي د پېښور ديني
عالمان هم اړ كړي د انسان د ژوند پر ارزښت وغږيږي او هغه
قراني احكام او نبوي حديثونه واوروي چي پکي د انسان وژني او
بي رحمی غندنه شوي.

دا يو مثبت بدلون دی چي زموږ د ټولني مذهبي څېري د ژوند ارزښت ته
قابل شي.

ان شالله يوه ورځ راتلونكي ده چي همدا علما به د هغو چارواكو زېل او
ناخبري هم ننگوي چي د نجونو د تړلو بڼونځيو له تاوانه بي خبره دي.

الله تعالی دې د حق وپونکو او موحدو علماو ساتندوی شي.

دنجونو_بنونځي_پرانيزی

❖ د مشرانو جرگې د قدر وړ مشر په درناوي او امنیت لپاره د جلال اباد ښار څو کوڅې او عامه لارې پر سمندې ديوالونو بندې وې، دغلته یوه میشت عادي ښاري به نیم ساعت پر بله لار منزل کاوه چې خپل کور ته ورسیري، خو ما هیڅکله دا اټکل نه و کړی چې لشکر گاه کې دې یوه لویه عامه کوڅه د یوه عادي ولسوال لپاره دیوال او بنده شوې وي.

بلخ کې مې یوه خبري کنفرانس ته پوښښ ورکاوه، ویل یې سیاسي دفتر کې به والي صاحب وینا ولري، ما د عربو د شاهي قصر و نوکیسي اورېدلې وې، خو دا وړ رنگین قصر مې خوب کې هم نه ولیدلی، هغه هم بې وزلي افغانستان کې، سیاسي دفتر د والي صاحب شخصي دفتر او بلاتشبییه جنت و.

پخوا به خلک بهرنی نړی ته تلل د حکومت دنده به یې د کم معاش لپاره پرېښوده، خو وروستي جمهوریت کې به له لندن او واشنگټن کابل ته حکومتی دندې ته تلل او څو میاشتي وروسته به یې دوی او ترکیه کې د دمه ځای لپاره یو کور اخسته.

او چې خبره لاره!!!!

د نظام پرځېدو لپاره یې لویو یو پر بل پوره اچوله او وړو یې رسنی ملامتولې چې گواکې حکومت یې تخریبوه، یوه هم اخلاقي جرأت ونه کړ چې ووايي وطنه ومو بڅښه خپل کور مو نه گنلې د مزدوری بازار مو وې او لوټ شوې. □

❖ حاجي صاحب ذبیح الله مجاهد راته یوه مرکه کې ويلي و، د حکومت د ټاکنو معیار یې قرباني ده. هغه وخت راسره یوازې دا پوښتنه وه چې که د قربانی بدل کې څوکی تر لاسه کوئ د سپیڅلي

جنگ او د الله د لارې نوم مو ولي کاروو، که مو ثواب لپاره جگړه کوله نو پر څوکي اخستو خو مو ثواب پر سيند لاهو شو.

او نن د دغه خبرې يوه بله څنډه راته روښانه شوه، کله چې مسلکي څوکي د ډلي تپلي او قرباني په نيت ليلام شي د خبرې سرې ورکېږي. د کابل او اسلام اباد پر سوداگرۍ مي غوښتل يو څوک وغږوم، ويل يې وزير صاحب بوخت دی په ټول امارت کې يو داسې څوک پيدا نشو چې پر اقتصاد او سوداگرۍ علمي او مسلکي بحث وکړي.

الله دې پر هيواد او خلکو خپل رحم وکړي.

بني نه بشکاري د وخت د نېزه والو ارادې

تنديه! نو تر کومه پورې ډال به دې ساتم

زما سرکشه سره! څه به ځايه دې شيندم

پښتون يمه د عقل نه کنګال به دې ساتم

جونګرې ته مې وي چې وړانوي دې يو سرې

چې ور به دې ساتمه که دېوال به دې ساتم

اقبال مومند

❖ سيد جمال الدين افغان پورې ترلې يا ترې نکل خبر ده چې ورته وويل شو، نيواکگر لکه ليوان داسې دي، د هغه ځواب و که تاسو پسونه نه وي ليوان نه درپسي راتله.

ازمايل شوي، ناکام اوفساتي خلک داسې نه دي چې د نيوکې حق نه لري يا خو ښه او بد نشي بيلولې، مهم يې د ژبې توري دي چې په کوم رنگ يې اوروي، د عقدي او که د زړه سوي په نيت!؟

❖ ذوالنون المصري له ۷۹۵ تر ۸۵۹ زېږديزو کلونو ترمنځ ژوند کړی، د تصوف له مخکښانو او پوهانو یو و. مصر، شام، عراق او یوڅه موده مکه مکرمه کې هم اوسېدلی. د اسلامي فقي ترڅنگ يې کيما او طبي علوم هم لوستي و نو ځکه د هغه مهال هغو ملایانو چې له عصري علومو ناخبره وو پري د کفر تور ولگوه، ان ترې دې چې زنداني شو، خو وروسته هغو کسانو چې د هغه اثار يې لوسته له نامه سره د درناوي الفاظ رحمة الله عليه او نور.. ورتړل.

بناغلی ذوالنون صوفيزم کې د خوږې اومینه ناکې ژبې پر ځایولو هم شهرت لري.

یوځای پوښتل کېږي تر ټولو غمجن انسان څوک وي؟

وايي هغه کسان چې بدخويه وي تر ټولو ډېر کړيږي.

د لټې او بې کارۍ په تړاو دیني روایتونه خورا څرگند دي.

• د څښتن تعالی د ناخوښۍ وړ گرځي.

• ټولنه وروسته پاتې کيږي.

• د ژوند له کاروان سره مزل نه کيږي.

او نورو ته اړ کېږي داسې چې له خپل ټول غرور سره ناسازه اقتصادي حالت کې د یوې ټولني، هیواد او فرد په توګه دې لاس بل ته غځيږي.

قران کریم په روښانه ډول کار او هڅه ستایي، سوره النجم کې الله تعالی د انسان د کار او خواری په اړه وایي:

وَأَنْ لَيْسَ لِلْإِنْسَانِ إِلَّا مَا سَعَى - له هڅې پرته له انسانه د بل څه تمه نشته.

د نا انصافه انسان ذلت که دوه ورځي ناوخته هم وي خو خپل برخليک ورسپړي.

د سزا ناوخته کېده د ظالم انسان د کمال نښه نه ده، الله لا ډېره موکه ورکوي چې دی پکې خپله برخه پوره کړي او بیا يې درنه بدله وګوري.

د سوره آل عمران ۱۷۸ اية كي په دي تر او د څښتن تعالى ژمنه روښانه ده.

زموږ رب د انصاف او عدالت بڼه پلي كونكي دي.

نهيلي نه بنيابي چي دومره لوی ډاډ لرو.

د خلکو كړولو او نا انصافيو لپاره يوازې پاچاهان او حكومتوال مه ملامتوي. د ځان غوښتني، ماده پرستي او ځان ساتني ناوړه خويونه د انسان له فطرت سره تړلي، كه څوك د يوې ژرندې څښتن هم وي په وار ساتلو، وخت ټاكلو او غوراوي كي به تگي كوي. د لوېديځ پوهان د خپلي ټولني اخلاقي نيمگړتيا په ځان غوښتنه كي گڼي او دا چي څوك څه ډول د خپل گټو لپاره تر پښو لاندې كړي خو ځان وساتي، سره له دي چي ماده پرستي ان د دوي د نظامونو برخه هم گرځېدلې.

حضرت علي كرم الله وجهه د څوكي او واک تنده او ساتنه داسي څه گڼي چي خلك پرې ان خدای هيروي، وايي

د مشري او واک حرص انسان د الله تعالى له ميني اروي.

نو كه څوك ټيټ پوري يا جگپوري، دولتي او نا دولتي چارواكي و دغه ځانگړنه يي فطرتي ده. د الله تعالى پاچاهي كي يوازې له گناهونو او چلونو پاك او معصوم مخلوق ملايكي او پيغمبران دي.

د دعا په هيله !!!

پای.

**Get more e-books from www.ketabton.com
Ketabton.com: The Digital Library**